

# MUNATI-NSANGU YA NKOKILA



Matondo mingi, na nge. Mfumu kusakumuna nge.

Beno lenda vwanda.

<sup>2</sup> Mwana ya munu ya bakala vwandaka awa bubu yayi, mpe yandi tubaka, “Papa, mu zolaka ti beto mona dibuundu yina ntete beto banda kutunga ya beto, ya ke kisika mosi ya kitoko.” Mpe yandi tubaka samu na . . . Yandi tubaka, “Mu me kutanaka ntete ve na longi yango, kasi kana yandi kele muntu ya mbote mutindu kento ya yandi, kieleka ya kele muntu ya mbote.” Na yina beto kele na kyese na kuvwanda awa.

<sup>3</sup> Mpe mu—mu ke na kuvingila lukutakanu na nkokila yayi, ti Nzambi yina ke mwangisa balusakumunu ya Yandi na zulu ya beto mpe ke sadisa beto.

<sup>4</sup> Ntangu yayi beto kele . . . Mu me kota ntama ve, mpe mu me kuwa Mpangi Williams, Mu banza, vwandaka tuba kima mosi na yina me tala kuvwanda na Ramada. Mpe mu banza ti ba me pesa baluzabusu, samu na yawu. Ntangu nionso ba ke salaka yawu na ntuala mu ke kota. Mpe ya kieleka beto ke na kuvingila ntangu mosi ya nene kuna na lukutakanu. Mpe ndambu ya munu awa kele kaka mutindu ya kukwenda bisika nyonso mpe kukutana na bampangi mpe kuvwanda na mbundana kati-kati na bantu, mpe ke sambila ti Nzambi ke kindisa beto na mutindu ya kulunga, mpe kuna beto lenda kwenda mbala mosi na Ramada na lukutakanu ya nene. Mpe na yina beto ke meka na kutala mabuundu nionso yina beto lendaka tala, tii na ntangu yina. Mpe beto ke na ntangu ya nene. Ya kieleka beto ke na kulutisa ntangu ya mbote na kubundanaka na kati ya bampangi ya beto.

<sup>5</sup> Mpe ntangu nionso mu ke . . . Muntu nionso zaba ti mu ke vwandaka ve mulongi ya kulutila, mu ke kaka mutindu piné ya lusalusu. Kasi mu—mu . . . Ministere ya munu kele kusambila samu na bambevo. Mpe mu . . . Beto vwandaka na bankokila ya kifuluka na bantu mingi, mpe bima, ti beto ke na bisika mingi ve samu na kusala yawu. Mpe beto ke meka kana beto . . . ntangu beto ke kuma na bisika yina kisika beto lenda, na kati awa, samu na kukabula bakalati mpe kunata bantu na kati mpe kusambila samu na bawu. Kasi kuvwanda na lukutakanu mosi na nkokila mbala mosi, mpe bayina beto lendaka ve kulutisa na nkokila yina mpe beto ke fidisa bawu kuna na kisika yankaka na nkokila yina ke kwisa, mpe na manima na nkokila yankaka, na yina mu ke sala kaka mwa—mwa nsamunu ya fioti konso nkokila samu na bantu, mpe ya kulutila mbote yina mu lenda sala . . . samu na lukumu mpe nkembo ya Yesu Klisto, mpe samu na Yandi yina beto nionso ke zolaka mpe ke kwikilaka, mpe beto ke vukanaka kintwadi.

<sup>6</sup> Mu banza ti beno kuwaka kisumbula ya tomabilu na nsongi, na mwa ntangu fioti me luta. Mu zaba ve kana muntu yango me kufwa, to nani ya vwandaka, ditoma yina me luta. Beto me telemaka kaka, beto salaka mpova ya bisambu, na mwa ntangu fioti me luta. Pene ya bayinzo zole kuna na zulu ya vwandaka na muntu mosi ba tutaka na lweka mpe ba losaka yandi ntama mingi kuna na bala-bala. Mpe muntu mosi ya nene ba fikaka yandi kuna. Mpe bapulusu kwisaka kuna, kasi mu banza ve ti ambulance me kuma ntete kuna. Bawu fwana . . . Kana yandi kufwaka ve, kieleka ya vwandaka . . . Ba bulaka yandi na lweka *yayi* mpe ba losaka yandi na kielo na lweka yankaka, na yina ya zolaka vwanda diambu mosi ya mpasi. Beno zaba, ya ke kaka . . .

<sup>7</sup> Beto fwana sadila Nzambi konso muniti. Beto zaba ve yinki ntangu—beto zaba ve yinki ntangu bima yina lendaka salama. Mu banza ti ya ke vwanda beto ve, kasi beno zaba ti ya lenda vwanda, beno zaba. Na yina, mu ke kwikila ti Yesu tubaka, “Beno vwanda ya kukubama,” samu beto me zaba ve yinki muniti to ngunga yina ba ke bokila beto. Mpe na manima beto ke kwenda na kisika yina bisumbula ke vwanda diaka ve, mpe bampasi ke vwanda diaka ve. Beto kele na kyese ti ya kele na kisika mutindu yina na kati ya nsilulu.

<sup>8</sup> Beno zaba, dibanza ya kieleka, na nkokila yayi, ya—ya kumona ti beto ke vingila kisika ya mutindu yina, yina ke lakisa ti ya kele na kisika mutindu yina. Beno me mona? Mpe beto zaba ti ba-negatif nionso, bivudi nionso, ya fwana vwanda na kima mosi samu na kusala kivudi. Kivudi kele kifwanisu. Na yina kana ya kele na luzingu mutindu yayi, ya ke lakisa ti ya kele kivudi, na yina ya kele na luzingu ya kieleka kisika mosi yawu ke talisa. Beno me mona? Beno ke tala yinti, mutindu yinti kele kitoko. Mpe beno zaba yinki ya kele? Ya kele kifwanisu, ya kivudi, ya Yinti ya Luzingu na Mazulu.

<sup>9</sup> Ntangu yayi, beno zaba, ntangu Nzambi kwizaka na ntoto, ntangu Yandi vwanaka fika ntoto na mbandukulu, mpe mu banza ti kima ya ntete basikaka vwanaka ditaka-taka, mutindu bantu ya mayele ke mekaka na kutuba. Kima ya kulanda zolaka vwanda kima . . . Mu ke kwikilaka na ndandani ya Buklisto ya kieleka, kasi mu ke kwikilaka ve ti nionso me katuka na cellule mosi kaka. Mu banza ti ya ke kaka . . . Nzambi salaka ditaka-taka, mpe na manima Yandi salaka mbisi, na manima Yandi salaka kima yankaka. Mpe kaka . . . Mu ke kwikilaka na kumata, ve na nzila ya cellule mosi, kasi kivangu ya mutindu yankaka ntangu nyonso.

<sup>10</sup> Mpe na nsuka Yandi landilaka na kuvanga, bima ya kulutila zulu, mpe na manima ya mwa ntangu fioti ya vwanaka talisa Mosi yina vwanaka fika, yina vwanaka Nzambi. Ntangu yayi, samu na kusiamisa ti ya kele kieleka, ntangu Nzambi kumaka nsuni ya vwanaka Yesu Klisto, muntu. Beno me mona? Na

yawu, Wanzio ve, muntu mosi. Na yawu ya ke lakisa ti ya vwandaka lakisa Yandi.

<sup>11</sup> Mpe, oh, Biblia yayi ya ntama kele ya kufuluka na ba-pépite ya ntama ya kitoko. Mu kaka. . . Mu zola kaka kutala bisika (beno ve?) mpe kukota kaka kuna mpe kukatula putulu nyonso na Yawu, mpe kutala Yawu mpe kumona yinki Yawu kele. Mutindu matadi ya ntalu, beno bantu yina ke zingaka awa na Arizona me zaba, matadi ya ntalu ya nene ke basikaka na putulu ya ntoto. Ya kele kisika yina yawu me katuka. Mpe matadi ya ntalu ya Nzambi me basika na putulu, diaka. Mpe Yandi. . . Beto kele na kyese mingi ti Yandi ke pesa beto ntangu ya mbote ya kukota na kati ya masini ya Yandi ya nene ya kuniengisa, mpe bamviudu nyonso ke katuka.

<sup>12</sup> Beno zaba mutindu bawu vwandaka sala? Na yina, beno bantu ya Arizona zaba mutindu bawu. . . na ntuala bawu kuzwa masini ya kuniengisa yawu, wapi mutindu ba vwandaka sala samu na kuniengisa wolo. Ba me tuba na beto ti bawu vwandaka baka wolo mpe ba vwandaka bula yawu. Ba-Indien ya ntama vwandaka sala mutindu yina, ba vwandaka bula yawu. Mpe ba vwandaka bula yawu, mpe ba vwandaka bula yawu mpe vwandaka bula yawu. Mpe mutindu ba vwandaka zaba ti ba katulaka yawu bamvindu nionso (ba-pyrite nionso mpe bima nionso yina kele na kati ya yawu, nionso yina), ntangu ba vwandaka zaba yawu, ntangu muntu yina vwandaka bula monaka kizizi ya yandi na kati ya yawu, yandi lendaka monana yandi mosi. Na yina yandi zabaka ti ya vwandaka me kuma bunkete, ntangu ya ke talisa kizizi ya yandi mosi.

<sup>13</sup> Mpe, beno zaba, mu banza ti Nzambi zola kusala Dibuundu ya Yandi mutindu yina, ke bula kaka yinza ya muvimba tii kuna kifwanisu ya Yesu Klisto ke zinga mosi na mosi ya beto mpe beto ke talisa Luzingu ya Yandi. Na yina beto kele ya kukubama na ntangu yina samu na Yandi. . . Yandi ke kukilakisa Yandi mosi na nzila ya beto na ntangu yina, ntangu beto ke. . . ke losa kizitu nionso mpe disumu yina ke kangaka beto kukondwa mpasi, samu beto kima mbangu na mvibudulu na kisika yina ba me zibula samu na beto, na kutalaka na Mbandu, Mbandisi mpe Nsuka ya Lukwikilu ya beto, Yesu Klisto. Kiese mingi samu na Yawu!

<sup>14</sup> Ntangu yayi, mu ke tubaka konso nkokila. . . Mu tubaka na Mpangi Carl Williams, mu tubaka, “Mpangi Carl, bantu yayi ke zola diaka ve kuwa munu, mu me vwanda bisika nionso na biwanda, mu vwandaka keba bawu bangunga zole to tatu na nkokila.”

Yandi tubaka, “Mbote, mbote, kwisa.”

<sup>15</sup> Na yina mu ke sepela na mvibudulu ya nge na—na kubokila munu diaka. Mpe ntangu yayi na konso nkokila. . .

16 Mu tubaka na kento ya munu ntama mingi ve, kuna . . . Yandi kele na Tucson ntangu yayi, mpe mu tubaka, “Wapi mutindu mwini?”

17 Yandi tubaka, “Mwini ke na kukuma ngolo.” Mpe yandi tubaka, “Nge ke zitisa manaka ya nge?”

Mu tubaka, “Ya kieleka, pene ya bangunga kumi to kumi na mosi na nkokila mosi.”

18 Mu tubaka na yandi, “Mu ke pema na ntangu mu ke kwenda na Arizona na ntangu yayi samu na mwa lukutakanu yayi ya fioti. Mu ke kwenda na mabuundu yina, na bampangi yina. Mu ke pesa kitumbu na bantu yina ve, mu ke kota kaka kuna mpe mu ke bika bawu kuyimba, ntangu ya jubilé. Mu ke tula ndilu samu na munu mosi, mu ke tula banoti ya munu pene ya minuti kumi na tanu, makumi zole, mu ke tuba ‘Amen’ mpe mu ke vutuka na yinzo.”

Yandi tubaka, “Nge ke zitisa manaka?”

19 Mu tubaka, “Yinga, cherie, mu ke sala yawu; manaka ya mumesanu, kaka bangunga tatu.” Bantu ya mbote mingi; ya kifuluka na mvibudulu.

20 Mbote, beto kulumusa bayintu ya beto na mwa ntangu fioti mutindu beto ke finama na Yandi. Ntangu yayi, mu ke kwikila ti na kati ya nkonga ya bantu ya mbote mutindu yayi yina ke kwikila, mpe mingi-mingi . . . Mu ke na kumona bambeto zole ya bambevo awa, bantu yina kele ya kubela mpe na nsatu, mu zaba ti bawu kele na balombilu ya mfunu mingi. Kukondwa ntembe ti ya kele na mingi yankaka yina kele na balombilu yayi. Kana mutindu yina, beno telemisa kaka maboko ya beno mpe beno bika yawu zabana mutindu beno me telemisa maboko ya beno. Mpe ntangu yayi na bisambu mu ke kwenda kuna mpe mu ke sambila samu na bantu yayi na mbeto ya bambevo, na yina—na yina beto kele awa, samu ti beto ndima kieleka na kusala yawu. Kana kima mosi kusalama . . . Ba vwandaka ya kukwikama na kuvwanda awa, mu ke zola ti beno nionso kusambila na munu.

21 Tata ya beto ya Mazulu, beto me tula na lweka ntangu yayi mabanza nionso yankaka, beto ke sukula mabanza ya beto, mpe beto ke kwisa na Mvwandulu ya Nge samu na kuvedila ya moyo ya beto. Mpe beto ke nata na ntuala ya beto Menga ya Mfumu Yesu. Beto ke na kufunguna ti beto kele ve ya kulunga samu na lusakumunu yina Nge ke pesa beto, kasi samu ti Yandi kufwaka ti beto kuzwa balusakumunu yayi, mpe me tuba na beto na kwiza na kivuvu na ntuala ya Kiti ya kimfumu, ti beto lenda kuzwa balusakumunu yayi na nzila ya lemvo ya Mfumu ya beto Yesu, Yina kwizaka na ntoto, Emmanuel, mpe bakaka kisika ya musumuki. Yandi kumaka *beto*, oh, ti beto lenda kuma *Yandi*.

22 Yinki nsobisa yayi, Mfumu! Beto vwandaka na luzingu ya masumu, ya kukangama na difelo, mpe kuzaba ti Mosi kwizaka mpe bakaka luzingu yango na zulu ya Yandi, mpe vedisaka

masumu ya beto na nzila ya Menga ya Luzingu ya Yandi Mosi. Yawu ke mingi kulutila bantima ya beto lendaka banza, Mfumu. Mpe na yina, na nganda ya nionso yina, Yandi salaka nzila samu na kukatula disumu ya beto ya nkú mpe kubelula beto na nzila ya bamputa ya Yandi. Beto ke vutula matondo mingi ti Yandi silaka ti Yandi ke keba beto na mavimpi ya mbote ntangu beto ke sadila Yandi.

<sup>23</sup> Mpe ntangu yayi na nkokila yayi, Tata, ya kele na balombilu mingi me. . . na maboko ya bawu yina ba me telamisa. Beto zaba ti Nge ke tala mosi na mosi ya bawu, na kuzabaka yina kele na nsi ya diboko, na kati ya ntima.

<sup>24</sup> Mpe mu ke lomba, Mfumu, ti Nge ke bambuka Ndinga na nkokila yayi mutindu beto ke tanga Yawu; mpe ke longuka Yawu mutindu leso mosi, mutindu lukolo ya Lumingu, ti beto lenda katuka awa na nkokila yayi mpe—mpe kuzwa yayi na kati ya bantima ya beto, ti beto ke na kutala mutindu ti beto ke vwanda ya kubelama mingi na Nge, na kubasika, kulutila yina beto vwandaka ntangu beto me kota. Kikuma yawu yina beto kele awa, ti yawu fwana nata reveil na yinsi ya muvimba, kukondwa kuzaba na ntangu yawu fwana banda, kasi na kuingila na kumona yawu, Mfumu. Beto ke sala nionso yina lendaka salama na ngolo ya bumuntu yina ke nata reveil yina ke nata babakala mpe bakento, bana-babakala mpe bana-bakento, na luzabu ya mpulusu ya Klisto.

<sup>25</sup> Beto zola kutonda Nge samu na dibuundu yayi, samu na pasteur ya yawu ya mbote mpe dibuta ya yandi, mpe samu na badiacre nionso, ba-administrateur, mpe samu na yina nionso ya ke talisa. Beto ke tonda Nge samu na bayina kele na kikesa mpe ya kukwikama. Mpe, Mfumu, beto ke sambila kaka masakumunu ya Nzambi kuvwanda na zulu ya bawu. Sakumuna bangolo nionso. Bika yayi kuvwanda kisika mosi, Mfumu, kisika kiwanda nionso awa lenda kwisa mpe kuzwa kupema. Pesa yawu, Tata. Bika ti bisambu ya pasteur kuzwa mvutu samu na bambevo. Bika ti bisambu ya yandi kuzwa mvutu samu na mpulusu ya yandi, samu na yina nionso me tala—me tala Nsangu ya mbote. Bika ti balusakumunu ya Nge kuvwanda na zulu ya yandi. Mpe bika ti dibuundu kukondwa ve ata dikabu mosi ya kimpeve, bika ya vwanda kisika, dibuundu ya mbandu samu na bantu nionso. Pesa yawu, Mfumu.

<sup>26</sup> Ntangu yayi, Tata, ba me tandama na zulu ya bambeto ya bambevo awa na nkokila yayi, yina lenda vwanda ve mpe kusepela na lukutakanu, bayina ke na ntangu ya mbote ve. Mpe ba me nata bawu awa na kisika mosi kuna, na nkokila yayi. O Nzambi, vwanda na kyadi! Mu banza, “Yinki kana yina vwandaka kento ya munu to mpangi ya munu ya bakala, to muntu yina vwandaka mpangi ya munu, yina mu me zaba mbote—mbote?” Ya kele samu na muntu mosi, mpe mu ke sambila, Tata, ti lemvo ya Nzambi, na ngolo ya Yandi, ke kulumuka na luvukulu

ya Kinzambi samu na bawu na nkokila yayi, mpe ke vulusa bawu na bambeto yayi ya bambevo. Bika ti bawu vwanda diaka ve na bambeto yayi na manima ya lukutakanu yayi na nkokila yayi. Bika ti, ntangu ba ke kwenda, bambeto ya bambevo kubikana na manima. Bika ti ngolo, yina vumbulaka Yesu na lufwa, kukindisa diaka banzutu ya bawu na mavimpi ya malu-malu mpe ngolo. Pesa yawu, Tata ya beto. Ntangu yayi, beto zaba ti Nge silaka na kusala yawu.

<sup>27</sup> Na yina, ya me sonama na kati ya Masonuku, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo, bawu ke beluka.”

<sup>28</sup> Ntangu yayi, Tata, ti ya lendaka vwanda ve na muntu mosi pene-pene samu na kusimba bawu, na yina mosi na yankaka kele pene-pene na kusala yawu, mu ke kwenda kuna samu na kubambuka moyo na musiku yayi. Mpe, Nzambi, mu ke vingila kuzwa mukanda ya bawu, ti ya me salama, samu ti mu ke kwenda na Nkumbu ya Yesu Klisto.

<sup>29</sup> [Mpangi Branham me katuka na estrade samu na minuti tatu na ndambu samu na kusambila samu na bayina kele na bambeto ya bambevo, bandinga ya yandi ke wakana ve—Mu.]

Mfumu, mu ke kwikila, O Mfumu, mu ke kwikila,  
Mambu nionso ke salama, Mfumu, mu ke kwikila;  
Mfumu, mu ke kwikila, Mfumu, mu ke kwikila,  
Mambu nionso ke salama, Mfumu, mu ke kwikila.

<sup>30</sup> Na yina bamama zole yina vwandaka na bivimbu, mosi ya bawu vwandaka na cancer, mpe, mu lendaka pesa mwa kimbangi yayi na nswalu nionso, kana mu fwana zenga mwa bandinga ya munu. Kaka na ntwala mu katuka na yinzo, diambu ya nsuka mu me kuzwa na ntwala mu katuka, ya vwandaka diambu ya nene, ya vwandaka mama mosi mpe nkumbu ya yandi kele Dyer; yandi vwandaka, mu me zimbana nkumbu ya yandi ntangu yayi. Ya vwandaka Docteur Dyer, yina vwandaka na Louisville. James mosi, Docteur James Dyer, muntu ya mayele mingi samu na bivimbu, mpe nionso yina, na Louisville.

<sup>31</sup> Mwana ya yandi ya kento vwandaka bula piano na dibuundu ya Porte Ouverte, yina Docteur Cauble kele pasteur; kaka, oh, ya nene, synagogue ya ntama ya ba-Juif. Mpe bakala yayi yandi mosi vwandaka ya Dibundu ya Klisto, Dibundu ya Klisto ya denomination, mpe balulaka ntima na kukwikilaka nsangu ya mbote ya Nsangu ya mbote ya muvimba, muntu mosi ya mbote mingi. Mpe yandi bulaka piano na lukutakanu ya munu na ntangu mu vwandaka na Louisville, na Memorial Auditorium. Mpe yandi vwanda yituka na kumona yina kusalamaka, mpe vwanda meka na kutuba na tata ya yandi samu na yawu.

<sup>32</sup> Yandi tubaka, “Ya ke kaka psychologie. Bantu yina kele kaka mbevo mutindu bawu vwandaka ntete.” Mpe na yina—na yina yandi lendaka kwikila Yawu ve.

<sup>33</sup> Na nsuka yandi me bika dibuundu, yandi me kwela mwana-bakala mosi ya Baptiste, mpe na nsuka yandi me kwenda ntama ya lukwikilu ya yandi. Ba longisaka yandi samu na kuvwanda longi, mpe mutindu Baptiste ke salaka yawu mutindu yina. Mpe na yawu bawu. . . Na nsuka yandi bikaka, yandi zolaka ve kulonga. Mpe ba kwendaka kuna na bantu ya yandi na Rockford, na Illinois.

<sup>34</sup> Na nsuka yandi, Jean, yandi bandaka na kuzwa kimbevo ya bakento. Yandi kwendaka na tata ya yandi samu na kizame, yandi vutukaka na Louisville samu na kizame. Mpe, ntangu ba salaka yawu, ba monaka yina ba ke bokilaka “kivimbu ya chocolat,” ya kele na ba-glande ya bakento. Na ntangu tata ya yandi, vwandaka katula yawu, na lipaso ya kulutula nene, mpe yandi panzaka kivimbu yango na kati ya yandi. Mpe na nsuka. . . Mpe ba salaka yandi kizame ya rayon X mpe—mpe thérapie.

<sup>35</sup> Mpe na yina ntangu bawu. . . ntangu yandi vutukaka na yinzo, mpe yandi landilaka na kuzwa dyambu.

<sup>36</sup> Pene ya mvula mosi na manima ba vutulaka yandi samu na kizame yankaka, mpe bawu salaka yandi hysterectomy ya muvimba. Mpe na ntangu tata yandi, salaka mutindu yina, na Docteur Humes, yandi kele mosi ya badokotolo ya nene ya Sud, ke salaka lipaso, mpe ya vwandaka me panzana mingi, cancer vwandaka me fika côlon. Na yina bawu bikaka yandi kuna mwa ntangu fyoti. Na yina yandi mekaka diaka na kusansa ba-rayon X, mpe bawu monaka ti ya vwandaka sala ata mbote ve, na yina ba vutulaka yandi kuna na lupitalu samu na. . . Ba lendaka diaka ve kupesa yandi ba-laxatif samu na kukwenda na wese, na yina ba mekaka na kumpopa yandi. Mpe na yina masa vwandaka kota diaka ve na kati ya misopo.

<sup>37</sup> Na yina bakala ya yandi vwandaka mutindu mosi ya bantu yina vwandaka sawula munu. Mpe na nsuka kilumbu mosi yandi kwendaka kuna mpe bakaka buku mpe bandaka na kutanga yawu. (Mpe mwana ya munu ya bakala awa mpe Mpangi Sothmann, yandi kele mosi ya ba-administrateur, yandi kele awa kisika mosi kuna.) Mpe yandi vwandaka kaka kuna na ntwala ya kielo ya yinzo-Nzambi, na yina, pene ya bilumbu zole to tatu, tii. . . Mu—mu kwendaka ntama kuna samu na ndandani ya lukutakanu. Na ntangu mu vutukaka mu—mu kwendaka kumona yandi. Mpe yandi tubaka na munu, yandi tubaka, “Ntangu yayi, yandi zaba ve ti yandi kele na cancer.” Yandi tubaka, “Kwenda kaka mpe tuba na yandi mpe sambila na yandi.”

<sup>38</sup> Mpe na yawu ntangu mu monaka yandi, yandi tubaka, “Mpangi Branham,” yandi tubaka, “bakala ya munu ke ndima

kubeluka ya Kinzambi,” yandi tubaka, “samu mu lendaka ve kunata yandi na kutala mosi ya babuku, ntangu yayi yandi ke tanga page na manima ya page samu na munu konso kilumbu, mosi ya babuku.”

<sup>39</sup> Mpe mu tubaka, “Mu me bakula yawu, Jean.” Mpe mu tubaka, “Ntangu yayi, Jean, beto solula mpe beto tala yina Mfumu ke tuba.” Muntu ve na kati ya kivinga, infirmiere vwandaka me kwenda. Mpe na yina beto solulaka mwa ntangu fyoti, mpe na manima ya mwa ntangu fioti vision me kwiza. Mu... Yandi me kuma pene ya bamvula makumi yiya, na bansuki ya mpembe ntete ve, kasi kuna yandi vwandaka kiboba mingi mpe na bansuki ya mpembe. Mu tubaka, “Jean, ntangu yayi, nge me vwandaka na balukutakanu.”

“Yinga, Mpangi Branham.”

<sup>40</sup> Mu tubaka, “Ba me bumba yawu samu na nge, mpe me tuba na munu na kutuba yawu ve, kasi nge ke na cancer.” Mpe mu tubaka, “Tata ya nge mpe... To bakala ya nge tubaka, ‘Kutuba diambu mosi ve samu na yawu.’ Kasi nge ke na cancer, Jean. Kasi, ntangu yayi, mu zola tuba na nge, samu nge me vwandaka na balukutakanu. Vision me kubwaka ntete ve. Ntangu yayi mu ke tuba na nge, Jean, ya kele MUTINDU ME TUBA MFUMU! Beno me mona?” Beno me mona?

<sup>41</sup> Ntangu yayi, beno zola ndima kieleka samu na yawu, beno me mona, ti... ti ya kele Mfumu. Mambu ya zulu-zulu ve; beno me *mona* yawu. Beno me mona?

Mpe na yina mu tubaka, “Nge ke zinga. Bawu kele... Yandi...”

<sup>42</sup> Yandi tubaka, “Mpangi Branham, mu vwandaka tula ntembe na yawu ntangu nionso.” Mpe yandi tubaka, “Mu me sansama na dibuta yina tata ya munu kele dokotolo,” yandi tubaka, “Mu—mu—mu vwandaka tula ntembe na yawu.” Yandi tubaka, “Mu banzaka yawu ntangu nionso, ti yawu vwandaka kieleka yina.” Beto sambilaka.

<sup>43</sup> Kilumbu yina landaka, kilumbu ya zole na manima ya yina, bawu zolaka matisa yandi kuna na étage samu na colostomie. Ya kele, beno zaba, ba ke zengaka musopo mpe ba ke tula saki na lweka mpe na manima mbevo kaka... tii na lufwa ya yandi, cancer ke kufwa yandi, musopo ke kumana na kati ya saki. Mpe ntangu kaka ba kubikaka yandi, mpe yandi vwandaka ya kukubama mpe ba yidikaka yandi samu na kukubama na zulu ya mesa ya lipaso, yandi kuwaka kieleka mutindu yankaka. Mpe bawu... ba bokilaka infirmiere na kukwisa mpe kusadisa yandi na kukwenda na kinkoso. Mpe, ntangu yandi salaka yawu, yandi kumaka ya muvimba ya kulunga. Mpe bakala ya yandi—ya yandi vwandaka lenda kaka ve kubakula yawu. Mpe kilumbu ya zole... Bawu matisaka yandi ve na étage. Kilumbu ya zole,



na kutala mbote, kaka na manima ya madia ya suka, kukatuka ya muvimba ya kimakulu. Na yina yandi. . .

44 Dokotolo ya yandi bokilaka na allo-allo. Na kati-kati ya kuboka mpe kudila, yandi tubaka, “Mu ke na kubakula kaka ve, beto ke mona ata kidimbu ya yawu ata fioti ve. Yawu me mana.”

45 Ntangu yayi, ntangu yayi, bampangi ya munu ya bakento ya ntalu, mu ke na kikuma ve ya kutelama awa mutindu kisadi ya Klisto mpe kutuba kima ya yimbi, samu ba ke sambisa munu kilumbu yina, mpe ba ke losa munu, mutindu muntu ya luvunu.

46 Ntangu yayi, na Ndinga ya Nzambi ya kuzibuka, mu sambilaka mingi diaka ve samu na Jeanne mpe ya vwandaka diaka ve ya kieleka kulutila yina mu me sala samu na beno, beno me mona. Beto kotisaka kaka na mwa poto yina, na kuzabaka ti ba me sambila kisambu ya lukwikilu. Yina me sukisa dyambu kuna. Ndinga ya Nzambi me tuba mutindu yina, beno me mona, “Kisambu ya lukwikilu ke vulusa mbevo.”

47 Ntangu yayi, Nzambi mosi yina belulaka mwana-kento ya Docteur Dyer, yina kele Jeanne. . . Mu zaba ve yina kele nkumbu ya yandi ntangu yayi. Kasi kieleka bakala yina me yamba Nsangu ya mbote ya muvimba. Dilongi ya nsuka na dibuundu, awa yandi vwandaka ya kuvwanda kaka kuna na kubaka yawu nyonso, na kubakaka kominyo na beto, mpe nionso yina, longoki ya Baptiste kwisaka na Mfumu samu na mbotika ya Mpeve-Santu. Ntangu yayi, ya ke lakisa ti Nzambi kele kaka Nzambi.

48 Mpe dokotolo, tata ya yandi, muntu ya luzolo, kasi yandi me monaka ntete ve kima ya mutindu yina kusalama.

49 Ntangu yayi, Nzambi kele na ntangu samu na bima nionso. Mpe na mutindu beno ke kwikila, beno zole kele bakwikidi. Na yina bantangu yankaka bima yayi ke salamaka samu na mambote. Beno zaba, Biblia ke tuba, “Bawu ke salaka kintwadi samu na mambote.”

50 Ntangu yayi, beno ke bambuka moyo na Job, na kumekama ya yandi nionso? Ntangu yayi, ya vwandaka ve Nzambi yina vwandaka pesa kitumbu na Job, kasi ya vwandaka Nzambi yina vwandaka pesa kimbangi samu na kisadi ya Yandi. Na yina nionso salaka mbote, beno me mona. Mpe na yina ba sonikaka Buku ya Job samu na bansungi nionso, samu na kimbangi mosi. Ntangu yayi, Nzambi ke sala yawu samu na mambote.

51 Beno bambuka moyo, mu sambilaka, na ntima ya munu ya muvimba, kisambu ya lukwikilu. Beno kwikila yawu, mpe kuna, ya ke vwanda mutindu yina, yawu yina ke vwanda diambu, beno tala kaka—kaka bandandu.

52 Ntangu yayi, samu na kukota mbala mosi na nsangu, (bantu mingi kele ya kutelama), mwa nsangu ya nkokila.

53 Mpe—mpe beno bambuka kaka moyo ntangu yayi, kuna na—na Ramada, ya ke vwanda na bantu ya mbote yina ke

tuba na lukutakanu yayi ya Ramada na ntangu yayi, Bantu ya Mumbongo, na yina beno . . .kuna na Ramada. Na yina beno sala nionso samu kuvwanda na lukutakanu yayi. Mpangi Oral Roberts ke vwanda kuna samu na nkokila ya feti.

<sup>54</sup> Mpe, ntangu yayi, mu ke kitini ya fioti ya Tucson, mu ke vwanda na lweka ya Tucson. Beto ke na mosi kuna, diaka, na Kilumbu ya ntete ke kwisa, na yina kana beno ke vwanda na nziunga kuna, mbote, beno ke kwisa kuna mpe. Mpe beno fwana . . .beno lenda vibidila samu na munu na mwa ntangu fioti, samu ti mu fwana zonga yandi yina. Na yawu beno ke kwisa kana beno lenda sala Kilumbu ya zole . . .na nkokila ya Kilumbu ya ntete yina ke kwisa na Ramada Motel, na Ramada Inn, na Tucson. Mpe, ya kieleka, beto nionso zaba ti Phoenix kele kaka kizunga ya fioti samu na Tucson. Beto nionso zaba yawu, beno me mona, na yina—na yina beno kwisa mpe beto tala wapi mutindu bantu ya monga ke zingaka.

<sup>55</sup> Ntangu yayi beto baka Babiblia ya beto na Zacharie 14, kapu ya 6 mpe 7, Mu zola tanga samu . . . samu na kubaka mwa dilongi ya masonuku yayi yina mu zola baka.

*Mpe ya ke salama na kilumbu yina, ti nsemo ke vwanda diaka ve, to mpimpa:*

*Kasi ya ke vwanda kilumbu mosi yina ke zabana na MFUMU, kilumbu ve, to mpimpa ve: kasi ya ke salama ti, na ntangu ya nkokila nsemo ke vwanda.*

<sup>56</sup> Ntangu yayi mu ke zola kubaka yayi, *Munati-Nsangu Ya Nkokila*, samu na di- . . .samu na dilongi mosi: *Munati-Nsangu Ya Nkokila*. Na yina, beto lenda vwanda na minati-nsangu konso kilumbu, mpe ya vwandaka na minati-nsangu na kilumbu yayi yina Yandi me tubila, kasi ya ke na Nsangu ya nkokila ke na kwisa. Mpe beto zola kutala yawu na nkokila yayi mpe mutindu ya lukolo ya Lumingu, kuzonzila yawu na mwa ntangu fyoti.

<sup>57</sup> Ntangu yayi, beto nionso zaba yina Zacharie awa vwandaka tubila, samu ti yandi tubaka, “Ya ke vwanda na kilumbu yina ba ke tala yandi na Mfumu, ya ke vwanda ve kilumbu to mpimpa ve; kasi na nkokila ya ke vwanda na Nsemo.” Ntangu yayi, kana beto zabaka ti ya vwandaka ve kilumbu to mpimpa, ya zolaka vwanda mutindu kilumbu ya mudidi, mutindu kilumbu ya lubungi.

<sup>58</sup> Mpe beto nionso me zaba ti civilisation me katuka na este tii na weste. Civilisation ya kulutila ntama beto me kuzwa kele Chine. Mpe civilisation me sala nzietolo kubanda na este tii na weste, samu ya me landa mwini, mpe ntangu yayi beto me kuzwa nzila nyonso na Côte Ouest. Kana beto kwenda ntama, beto ke vutuka dyaka na Esete, beno me mona. Na yina beto kele na nsuka ya nzila.

<sup>59</sup> Beto ke kwikila, mutindu Dibuundu, ti Nsangu ya mbote me mana. Beto ke kwikila ti minati-nsangu ya nene na kati ya bansungi, na bilumbu yayi ya nsuka, na bamvula bankama yayi

me luta, me nwana samu na bima yayi ya nene; kunungisama na nzila ya lukwikilu, Luther; kusantisama, na nzila ya Wesley; mbotika ya Mpeve-Santu, na nzila ya ba Pentecotiste. Beto ke kwikila ti bima yayi ke sala nzutu ya muvimba, mutindu kimuntu na kimpeve.

<sup>60</sup> Ntangu bébé me butuka na mbote-mbote, yinki kele diambu ya ntete? Kima ya ntete ya ke basisa, kele masa; kima ke landa, kele menga; mpe kima ke landa, kele luzingu.

<sup>61</sup> Jean ya Ntete 5:7 ke tuba, “Ya kele na tatu yina ke pesaka kimbangi na Mazulu, Tata, Ndinga, mpe Mpeve-Santu: mpe tatu yayi kele mosi.” Bawu *kele* Mosi; beno lenda ve kuzwa Tata kukondwa kuzwa Mwana, beno lenda ve kuzwa Mwana kukondwa kuzwa Mpeve-Santu. Beno me mona, bawu kele Mosi. “Kasi ya kele na tatu ke pesaka kimbangi na ntoto, maza, menga, mpe Mpeve: mpe bawu me wisana na mosi.” Ba kele mosi ve, kasi bawu me *wisana* na mosi. Beno me mona?

<sup>62</sup> Ntangu yayi, beno lenda vwanda ya kunungisama kukondwa kuvwanda ya kusantisama; beno lenda vwanda ya kusantisama kukondwa kuzwa Mpeve-Santu. Beno me mona? Mpeve-Santu kele Mvwandulu ya ngolo ya Klisto yina kele na kati ya beto, kati na Mpeve. Ntangu yayi, beto ke mona ti bima ya kimuntu ke talisaka bima ya kimpeve, na yina Dibuundu me kuma ya kukula ya muvimba ntangu yayi: kunungisama, kusantisama, mbotika ya Mpeve-Santu. Beto me luta na Bansungi Sambwadi ya Dibuundu, na dibuundu ya beto, ba me fwanikisa yawu kaka na mutindu ya kitoko.

<sup>63</sup> Mpe, na yina, muntu mosi me kuwaka ntete ba bande yina na zulu ya bansungi ya dibuundu? Na ntangu ya nsuka mu vwandaka na bansungi yina ya kuyema kuna na tableau, mpe Tata ya Mazulu me zaba ti yayi kele kieleka, ntangu mu manisaka yawu nionso na mutindu mu lendaka sala, na nsi ya lutwadusu ya kimpeve yina Nzambi pesaka munu, Wanzio ya Mfumu yina beno ke mona na foto (mingi me monaka foto yina, mutindu yina ve, Nsemo yina?), Ya me kwisa kuna na kivinga, na ntwala pene ya bankama tatu to yiya ya bantu, me kwenda mbala mosi na lweka ya kibaka (mutindu Nsemo mutindu yina) mpe me yema bansungi ya dibuundu yina na nzila ya Yawu mosi. Beto nionso telemaka kuna ke tala Yawu, beto talaka Yawu na nsungi ya dibuundu ya ntete, ya zole, ya tatu, mpe ya yiya, ya tanu, ya sambanu, mpe ya sambwadi.

<sup>64</sup> Ntangu yayi, ya kele na bantu ya kuvwanda awa yina kele mbangi ya yawu. Beno telemisa diboko ya beno kana ya kele mutindu yina. Biblia ke tuba, “Na yinwa ya bambangi zole to tatu.”

<sup>65</sup> Bantu nionso me vwanda kuna, ke boka mpe nionso yina, mu tubaka, “Yawu yina kuna! Ntangu yayi, beno zola kumona Yawu, muntu nyonso lenda tala Yawu kaka.” Ngunga ya kumi

na mosi na kati ya kilumbu, ya telemaka kuna na kibaka, mpe yemaka bansungi ya dibuundu yina, kaka na Mpeve mingi, na manima mudidi samu na kutalisa ti Mpeve vwandaka ya kufika mpe lutaka na Nsungi ya Mudidi mpe kulumukaka diaka, kaka mutindu mu yemaka yawu. Mpe beto me kuzwa yawu, bafoto ya yawu, mpe bima nionso ya kuyema, kele ya kunamika na kibaka. Mpe ya vwandaka kaka kieleka. Ya fwana vwanda ti Mpeve ya Mfumu vwandaka na kiese ti ya vwandaka ya kulunga, samu ti Yandi vutukaka mpe siamisaka ti ya vwandaka kieleka.

<sup>66</sup> Mpe beto ke na kuzinga na Nsungi ya Dibuundu ya Laodicée, nsungi ya dibuundu ya mvwama yina ke banza ti bawu ke na nsatu ya kima mosi ve, mpe ba me zaba ve ti bawu kele kinkonga, na mpassi, mpofo; mpe bawu zaba yawu ve, beno me mona. Ntangu yayi, nionso yina, kele kifwanisu.

<sup>67</sup> Ntangu yayi, mwini mosi yina ke pesaka nsemo na... ke basikaka na Este kele mwini mosi yina ke lalaka na Weste. Ntangu yayi, beto telema fioti samu na kutula nsangu yayi na kisika ya yawu. Beto zaba ti mwini, ya kele m-w-i-n-i [s-u-n—Mu.], systeme ya mwini. Kasi M-w-a-n-a [S-o-n] ya Nzambi kulumukaka, na kungenga ya Nzambi mpe Nsemo ya Nzambi, na Este. Mpe beto me luta bamvula mafunda zole ntangu yayi, samu na Mfumu, Yandi tubaka, “Ya ke vwanda ntangu yina ke vwanda ve kilumbu to mpimpa, kaka mutindu kilumbu ya mudidi; kasi na ntangu ya nkokila ya ke vwanda na Nsemo.”

<sup>68</sup> Ntangu yayi, kana beno tala, Mpeve-Santu kulumukaka na zulu ya bantu ya Este ntete. Na yina beto me kuzwa kaka ntangu ya kukota na dibuundu mpe ya vwandaka na mwa bima ya fioti ya kutubila, mpe mwa mambu ya fioti ya kunwanina. Kasi na ntangu ya nkokila, na hemisphere ya Weste, ya ke vwanda na Nsemo. Mpe beto kele na ntangu yina ntangu yayi! Civilisation me kwisa mutindu kitembo ya nene na Este, na kubendaka disumu ntangu nionso ya ke kwenda na ntuala, mpe yandi me kwenda na Côte Ouest mutindu muningu ya kibaka, mpe ya me vutuka na manima, mpe na kisika ya kulutila yimbi yina mu zaba kele na Côte Ouest. Nyonso yina beno zola kubanza, ba kele na yawu, disumu, kubeba, kufwa makwela, makwela, Hollywood, dibulu ya kieleka ya difelo! Ya kele kaka kieleka.

<sup>69</sup> Mu ke kwikilaka na busantu ya kieleka ya Biblia. Mpe mu ke kwikilaka ve na kubeba yayi mpe bima ya kupola yina kele mbandu mosi na ntuala ya bantu ya beto, yina ba ke bokila Hollywood. Mpe mu ke teleminaka yawu ntangu nionso. Mpe mu banza ti muntu yina ke na Mpeve ya Nzambi na kati ya yandi ke telemina yawu, samu ti Mpeve ya Nzambi ke pesa kimbangi ti “ya kele yimbi” samu na yandi.

<sup>70</sup> Ntangu yayi mu banza ti ya kele mosi ya... Beto vwandaka kwenda na Paris samu na kuzwa ba-modele ya kinkonga samu na kukatula bilele na bakento ya beto, ntangu yayi Paris ke

kwiza awa samu na kubaka ya beto. Beno me mona? Hollywood ke twadisa yinza. Mpe mutindu ya mvwatu ya kinkonga yina beto ke na yawu bubu yayi, me luta yina ya France (beno banza kaka na yawu!), kisika yayi ya kulawuka malafu, ya bitumba, ya nsoni, kasi kaka Hollywood me luta nionso yina.

<sup>71</sup> Mpe ba-television ya beto nionso, bima nionso ba kele na yawu kele ya kukebama ve, bima kaka ya mvindu, mpe ya kupola mpe ya kubeba, ba me kukikotisa kaka na nionso yina. Mpe bantu, diabulu. . . Beto vwandaka ve kutinda bana ya beto na—na cinema na bamvula me luta, beto ba-Pentecotiste ya ntete, kasi ntangu yayi diabulu me kwisa mpe me tula yawu na kati ya yinzo ya beto. Beno me mona? Na yina yandi me nata cinema kuna na kati ya yinzo.

<sup>72</sup> Ntangu yayi, mpe ya kele—ya kele kima ya boma na—na kubanza ti yinza me kota na kati ya kubeba yayi, samu kimvuka ya bantu yayi nionso ya mubulu, beno me mona, me kota kaka mutindu kitembo, ya me kwisa na civilisation.

<sup>73</sup> Kasi ntangu nionso. . . mu ke longa mosi ya bilumbu yayi, kana Mfumu kuzola, na mwa bilumbu fioti, *Kutanga Ya Manima-manima*. Beno zaba, mu—mu banza ti beno kele ya kukubama, mpe na yina beto—beto ke mona kaka kuna yina ke salama. Nzambi lenda sala kima mosi na Dibuundu ya Yandi, diaka, ntangu nionso, beno me mona, na yina bima yayi ke na kusalamaka. Mpe ntangu yayi beto me kuma na ntangu ya nsuka, matondo na Mfumu!

<sup>74</sup> Konso nsungi me kuzwa nsangu ya yandi mpe munati-nsangu ya yandi. Nzambi me monaka yawu. Konso. . . Mpe na kati ya bansungi ya dibuundu, beto ke mona ti konso nsungi kuzwaka munati-nsangu mosi, mpe mosi na mosi vwandaka zinga na nsungi ya yawu; mpe ntangu yankaka kwisaka, mpe yina kwendaka; mpe yankaka kwisaka; landilaka tii na nsungi ya sambwadi ya dibuundu; konso mbwetete, konso wanzio ya dibuundu, konso munati-nsangu.

<sup>75</sup> Mpe beto ke mona ti, na nsungi ya nsuka ya dibuundu, kuna na Apocalypse 10, ya fwana vwanda na muingu ya mpungi, mpe ya vwandaka na bandinga sambwadi yina me wakana na. . . Ba pesaka ve muswa ya kusonika. Kasi ba tulaka yawu kidimbu na manima ya Buku, bidimbu sambwadi vwandaka na manima ya Buku. Na manima ba sonikaka Buku, na yina ba me tula Yawu kidimbu na manima kuna na bidimbu sambwadi. Ntangu yayi, muntu ve zaba yina yawu kele. Kasi Yawu me tuba, “Na bilumbu ya wanzio ya sambwadi ke samuna Nsangu ya yandi,” ya kele wanzio *ya ntoto*, ntangu yayi.

<sup>76</sup> Samu Wanzio *yayi* kulumukaka na Zulu; mpe *yayi* vwandaka na zulu ya ntoto; *wanzio* kele “munati-nsangu,” munati-nsangu samu na nsungi.

<sup>77</sup> Mpe kuna beto ke mona ti Yandi tulaka ya Yandi... vwandaka na mukyama na zulu ya yintu ya Yandi mpe telemisaka diboko ya Yandi mpe zengaka ndefi na nzila ya Yandi yina ke zinga mvula na mvula, ti ntangu ke vwanda dyaka ve (ntangu bandinga sambwadi wakanaka, banzasi sambwadi basisaka bandinga ya yawu). Mpe Yandi tubaka na bawu, “Kusonika ve, kasi tula kidimbu na Yawu.” Mpe beto me mona ti yawu vwandaka na manima ya Buku.

<sup>78</sup> “Kasi ntangu wanzio ya sambwadi manisaka Nsangu ya yandi, pesaka profesi ya kilumbu ya yandi, na yina mansweki ya Nzambi fwana kumana,” bantu nionso me zaba ti Biblia me tuba yawu. “Mansweki ya Nzambi, yina Nzambi kele, Nani Nzambi kele, mpe nionso yina tii na mbotika mpe nionso yina, ti nionso yina ke suka na kilumbu yina.”

<sup>79</sup> Konso munati-nsangu me kuzwa nsangu ya yandi, mpe nsangu ya nsungi ya yandi. Mpe ya kele ya ngitukulu mingi ti konso munati-nsangu... Beto talaka mpe na bansungi ya dibuundu (mpe na nkokila yayi beto ke vutuka na Ngwisani ya Ntama mpe beto ke mona ti ya kele kima mutindu mosi) ti Nzambi ke fidisa munati-nsangu ya nsungi yina na nsuka ya ntangu; ntangu nionso na nsuka, ata mbala mosi ve na mbandukulu. Na nsuka!

<sup>80</sup> Ntangu yayi, ntangu nsungi ya Luther kumaka na nsuka, na manima Wesley kwizaka. Mpe ntangu kusantisama ya Wesley kumaka na nsuka, nsungi ya Pentecote kwisaka. Beno me mona? Ya kele ntangu nionso munati-nsangu ke zibula nsangu ya malu-malu na nsuka ya yina me luta. Yawu yina me salama na konso nsungi. Beto zaba ti ya kele kieleka.

<sup>81</sup> Yayi ke na kusalamaka konso ntangu na kati ya Biblia. Beto ke mona yawu na kati ya Masonuku ya santu, na bisika nionso, ti ya kele kaka na nsuka ya nsungi yina me luta mpe yina ya malu-malu ke kwisa, ti nsungi yina ke suka mpe nsungi ya malu-malu ke kwisa, Nzambi ke fidisa munati-nsangu.

<sup>82</sup> Mpe ntangu nionso—ntangu nionso, konso ntangu munati-nsangu ke kwisa, ya ke bokila kaka na kuvutuka na Ndinga, ya ke kubwa ata fioti ve. Beno bambuka moyo, Yayi kele luzayikisu ya muvimba ya Yesu Klisto, ya lenda vwanda ve na kima mosi yina ba lenda bwela na Yawu to yina ba me katula na Yawu. Ya kele luzayikisu ya muvimba ya Yesu Klisto. Mpe mutindu mosi yina beto lenda vwanda ya kieleka: kana kima mosi me basika na kati ya beto yina kele ya kuswaswana na luzayikisu yayi, na yina ya kele luvunu. Beno me mona? “Kuvutuka na nswalu nionso na Ndinga!” Mpe ntangu nyonso ya vwandaka bokila na kuvutuka.

<sup>83</sup> Mpe samu na konso diambu yina na Masonuku, konso diambu yina, Nzambi ke sadilaka profete samu na kuvutula nsungi yina, ntangu nionso. Ve ex- . . . Ve, ata mbala mosi ve ke kondwaka, Yandi ntangu nionso ke tindaka profete! Mpe ntangu

yayi samu na yinki Yandi ke sala yawu? Ya kele samu ti Biblia ke tuba, “Ya kele na profete ti Ndinga ya Nzambi ke kwizaka,” kimonikisi ya Ndinga.

<sup>84</sup> Ntangu yayi, mu—mu—mu banza ti ba ke bakula munu ve na mutindu ya yimbi. Beno me mona? Mu zola ve ti ba bakula munu na mutindu ya yimbi, kasi mu zola vwanda ya kieleka mpe ya kukwikama na lubokilu. Beto zola vwanda mutindu yina.

<sup>85</sup> Ntangu yayi, Nzambi ke sadilaka ntangu nionso profete, muntu mosi. Kana beno sadila nkonga ya bantu, beno ke kuzwa mabanza ya kuswaswana; beno me mona, muntu nionso, bantu zole. Yandi vwandaka ata fioti ve na bapofete zole ya nene na zulu ya ntoto na ntangu mosi. Yandi ke bakaka mosi, na yina yankaka lendaka baka kisika ya yandi samu na kilumbu yankaka, samu na nsangu yankaka. Ata mbala mosi ve ti Yandi ke kuzwaka zole, Yandi kuzwa mosi na ntangu mosi.

<sup>86</sup> Mpe Nzambi ya seko ke sobaka ata fioti ve manaka ya Yandi, Yandi fwana vwanda ntangu nionso na yina Yandi bandaka. Ya kele samu na yina beto lenda tula kivuvu na yina Yandi ke tuba, Yandi lenda ve kusoba. Kana Yandi vulusaka muntu na nzila ya lukwikilu ya yandi na Nzambi, muntu yina ke landa fwana kuzwa mpulusu mutindu mosi.

<sup>87</sup> Ntangu Nzambi salaka kisika Yandi zolaka kubundana na kivangu ya Yandi, Adam mekaka na kusala nzila ya yandi mosi, mpe salaka matiti ya fiki samu na yandi mpe kento ya yandi, samu na kusala mikaba. Nzambi losaka yawu. Mpe Nzambi bakaka lukanu na zulu ya manaka yina to na lufulu yina Yandi ke kutanaka na muntu mpe bundanaka na yandi, mpe yina vwandaka menga yina me tiamuka. Mpe Yandi me sobaka yawu ata fioti ve.

<sup>88</sup> Ntangu yayi, mutindu Methodiste na Baptiste, beto lenda pesana mbote mosi na yankaka. Kasi na zulu ya lufulu kati-kati ya ba-Méthodiste mpe ba-Baptiste beto kele ve na bima na kimvuka, mu ke simbisaka ba-Baptiste mpe beno ke simbisaka ba-Methodiste, to yayi mpe yankaka. Kasi ya kele na lufulu mosi kisika bakwikidi nyonso ke kutana, ya kele na yisi ya Menga yina me tiamuka. Ya kele kisika yina beto ke kutana mpe beto ke tula bima yayi nionso. Na yina beto nionso lenda kwisa ve na organisation mosi, beto lenda sala mutindu yina ve.

<sup>89</sup> Mwa ba-organisation yayi, mu banza ti Nzambi me vwanda na kati ya yawu, kima ya muvimba. Kasi bantu . . . samu ti beto kele ya kuswaswana. Konso muntu ke mona na mutindu ya kuswaswana, konso muntu ke mona na mutindu ya kuswaswana, mabanza zole kele ata fioti ve mutindu mosi. Bantu zole kele ve ya kulunga mutindu mosi, ba ke tubaka; bambombo zole ve, bidimbu ya misapi zole ve. Beno me mona, beto me salama ya kuswaswana, na mutindu ti beto lenda vwanda na bimvuka ya luswaswanu.

<sup>90</sup> Kasi Nzambi ke salaka ntangu nionso na muntu mosi. Yandi ke vulusa beno ve samu ti beno kele Methodiste; Yandi ke vulusa beno ve samu ti beno kele Baptiste; Yandi ke vulusa beno ve samu ti beno kele Pentecotiste. Yandi ke vulusa beno samu Yandi me sala kaka na *beno!* Mpe beno me kuzwa mpulusu na zulu ya lufulu yina, ti beno me ndima yawu. Na yina kuna, Nzambi, samu na kusala na beno, Yandi ke salaka na beno ve na mutindu ya dibuundu ya Yandi, Yandi ke sala na beno mutindu muntu mosi.

<sup>91</sup> Na yina ntangu Nzambi fidisaka baprofete ya Yandi, minatinsangu ya Yandi ya Ngwisani, Yandi zonzaka na muntu mosi, mpe muntu yina fwana kulonga Nsangu. Bayankaka kwendaka na nzila ya yandi, bisika nionso, samu na kulonga Nsangu yina. Kasi ya fwana vwanda na quartier général mosi. Nzambi ke vwandaka na yawu ntangu nionso. Mu ke vutula matondo ti Yandi me kuzwa yawu na nkokila yayi; ya kele Mpeve-Santu, ya kieleka, beto nyonso zaba. Ntangu yayi, nkonga mosi ve, kasi Mpeve-Santu kele Quartier général ya Nzambi. Yina kele Munati-nsangu ya Nzambi ya ngunga yina.

<sup>92</sup> Ntangu yayi, samu na yina, ti Ndinga ke kwisaka ntangu nionso na profete, kana bawu kele profete ya kieleka ya Ndinga, Nzambi ke siamisaka Ndinga ya Yandi na nzila ya profete yina.

<sup>93</sup> Ntangu yayi, ya vwandaka na baprofete mingi, beto vwandaka na bawu na kati ya bansungi nyonso. Beto ke vutuka na Ngwisani ya Ntama, beto ke mona bawu kutelama mpe kuzonza na Nkumbu ya Mfumu, mpe ya vwandaka—vwandaka ve ya kulunga. Nzambi zolaka kuzwa kima ve ya kusala na yawu. Yandi ke siamisaka kima yankaka ve kasi Ndinga ya Yandi Mosi. Na mutindu nyonso, Yandi zolaka ve kusala kisalu ya Yandi mutindu yina. Beno me mona?

<sup>94</sup> Beno bambuka kaka moyo, Nzambi ke siamisaka kaka Ndinga ya Yandi! Mpe kaka profete ya kieleka kele... Mpe mutindu kaka beno lenda zaba kana yandi kele kieleka to ve, ya kele na nzila ya Ndinga. Ya kele mutindu ya kutala yandi.

<sup>95</sup> Ntangu yayi kana beno tala, mutindu na bilumbu ntangu—ntangu Michée, telamaka kuna na bankama yiya ya baprofete ya Hébreux, na ntwala Achab mpe Josaphat, mpe tubaka, “MUTINDU ME TUBA MFUMU, ‘Mata mpe kwenda na ntwala.’” Na mutindu ya kisina bawu vwandaka ya kusungama. Na yawu ba bokilaka Michée, yandi yina bawu nyonso vwandaka kuyina. Ntangu yayi, ya monanaka ti kana... Bankama yiya (mu—mu zola tuba ve baprofete ya Baalam) ya ba-profete ya Hebreux telemaka na ngwisani mosi, mpe tubaka, “Mata na Ramoth na galaad, Mfumu ke sakumuna nge mpe nge ke kwenda na ntwala.” Mpe babakala yina vwandaka ve bantu ya luvunu, bawu vwandaka kieleka ya kutwadisama na kimpeve! Kasi bawu...



96 Na yina samu na yinki mwa muntu yayi kwisaka na nkumbu ya—ya Michée, yina vwandaka mwana ya Jimla, mpe vutukaka mpe pesaka profesi ya kuswaswana na bawu? Ntangu yayi, yina lombaka butomfo, yina lombaka kuvwanda ya kundima. Beno me mona? Kasi wapi mutindu yandi zabaka ti yandi vwandaka ya kusungama? Kana beno vwandaka ya kutelama kuna, wapi mutindu beno zolaka zaba yawu? Mutindu kaka beno lenda sala, kele kubaka yina muntu ke tuba mpe beno ke fwanikisa yawu na Ndinga. Beno me mona? Ntangu yayi, Michée vwandaka kieleka na zulu ya Ndinga, samu ti Elie, profete yina ya nene yina vwandaka na Ndinga ya Mfumu, yandi singaka Achab mpe Jezabel mpe nyonso. Beno me mona? Mpe wapi mutindu Nzambi lendaka baluka mpe kusakumuna yina vwandaka na nsingulu na zulu ya yawu? Beno me mona, na yina ya lendaka salama ve.

97 Ntangu yayi, beto ke mona ti Nzambi ke siamisaka Ndinga ya Yandi. Ndinga ya profete, kana yandi kele profete, na yina ya kele. . . yandi ke na kuzonza landila Ndinga. Biblia ke tuba na kisika mosi, ya ke tuba, “Kana bawu tuba ve landila musikuru mpe baprotefe, ya kele ve na Nsemu na kati ya bawu.” Na yina beno ke bokila. . . Na yina munati-nsangu yayi ke bokila Bayina ba me bokila na kubasika. Yandi kele kaka na nzila ya Ndinga ya Nzambi, ke lakisa ti yandi kele kieleka.

Beno tala, beno tala, ntangu yayi beto ke bokila mwa bantu kuna mpe kuwa.

98 Noé vwandaka mbingi ya Nzambi samu na ntangu ya nsuka ya kubeba ya yinsi na masa. Ntangu yayi, beno tala mutindu nsangu ya yandi vwandaka ya kuswaswana na yinza ya muvimba. Na yina, ba vwanda tala yandi mutindu muntu ya kulawuka. Na yina, yandi. . . Kasi, ntete, yandi vwandaka na Ndinga ya Mfumu. Ntangu yayi, Nzambi tubaka ti Yandi “lungaka ve kundima disumu,” na yina Yandi. . . ntangu bantu bandaka na kusumuka, na yina Nzambi kulumukaka mpe Noé longaka nsangu ya ntangu ya nsuka. Wapi ntangu ya vwandaka? Kaka na ntawala ya ntangu ya nsuka, munati-nsangu yayi me basika. Nzambi fidisaka profete yayi na nsangu ya ntangu ya nsuka. Mpe ba sekaka yandi, ba vwezaka yandi, ba sawulaka yandi, mpe kaka mpulusu ya dibuta ya yandi mosi ti yandi kuzwaka. Ya kieleka. Muntu mosi ve zolaka kwikila yandi. Kasi yandi vwandaka na nsangu ya ntangu ya nsuka. Ntangu yayi, bayina nionso kwikilaka ve vwandaka ya kufundisa, mpe bayina kwikilaka na nsangu kuzwaka mpulusu. Nzambi pesaka bawu Luzingu mpe bawu vulukaka, mpe bayina kwikilaka ve na Yawu zimbanaka.

99 Ntangu yayi, mu ke fwanikisa kima mosi. Beno tala Nzambi, mutindu Yandi me sala yawu bambala tatu yayi.

100 Mpe tatu kele lutangu ya kulunga ya Nzambi. Nzambi kele ya kulunga na tatu, mutindu, “Tata, Mwana, mpe Mpeve-Santu,”

mpe “kunungisama, kusantisama, mbotika ya Mpeve-Santu.” Yandi kele ya kulunga, samu ti *tatu kele* “kulunga” ya Yandi. *Tanu kele* lutangu ya “lemvo.” Sambwadi kele. . . Lutangu ya “kusambila,” *kumi na zole*. *Makumi yiya kele* lutangu ya—ya “lukwamusu.” Mpe *makumi tanu* kele “jubilé,” kusambila. “Pentecote” zola kutuba *makumi tanu*. Mpe, bilumbu makumi yiya ba mekaka Moise, bilumbu makumi yiya ba mekaka Klisto, beno me mona. Mpe bifwanikisu nyonso yina. Ntangu yayi, Nzambi kele ya kulunga na tatu.

<sup>101</sup> Ya kele na kubeba tatu. Mosi ya yawu, ntangu Noé kotaka na nzaza; mbala zole, Lot basikaka *kuna* na—na Sodome. Beno tala, Yesu tubaka na bawu, “Mutindu ya vwandaka na bilumbu ya Noé mpe na bilumbu ya Lot, mutindu mosi ya ke vwanda na nkwezulu ya Mwana ya muntu.” Beno tala! Mosi me *kota*, yankaka me *basika*, mpe yankaka me *mata*. Uh-huh. Beno me mona? Uh-huh. Me *kota*, ke *basika*, ke *mata*! Ntangu yayi, ya kele lutumu ya Mfumu. Beno me mona, Yesu talisaka na bapofete zole yina. “Mutindu ya vwandaka na bilumbu ya Noé,” beno me mona, “mpe mutindu ya vwandaka na bilumbu ya Lot,” Abraham vwandaka profete, “mutindu ya vwandaka, mutindu mosi ya ke vwanda na nkwezulu ya Mwana ya muntu.” Beno me mona, yina ke talisa na bawu.

<sup>102</sup> Ntangu yayi, Moise, profete yankaka, na nsuka ya nsungi ya Egypte. Beto ke mona ti ntangu Nzambi zolaka vulusa bantu ya Yandi, mpe ba-Egyptien kwamisaka bawu mingi, mpe na bamfumu ya bisalu na zulu ya bawu, bamfumu na zulu ya bawu, mu zolaka tuba. Mpe na yawu kaka na ntwala ya kubeba ya bawu, Nzambi, mutindu ntangu nionso, Yandi tindaka profete na Ndinga ya Mfumu. Beno bambuka moyo, profete vwandaka talisa kieleka yina Nzambi (bankama ya bamvula na ntwala ya yina, bamvula bankama yiya na ndambu na ntwala ya yina) silaka Abraham, ti nkuna ya yandi ke zinga na yinsi ya nzenza, kasi Yandi ke basisa bawu na diboko ya ngolo. Beno zaba, na mulaka ya tiya ntangu Moise kutanaka na Nzambi, mpe Yandi tubaka na yandi, “Mu me kuwa kudila ya bantu ya Munu, mu me mona bampasi ya bawu, mpe mu me bambuka moyo na ngwisani ya Munu.” Yandi ke bambukaka Ndinga ya Yandi!

<sup>103</sup> Beno bambuka moyo, Yandi ke bambukaka ntangu nionso Ndinga ya Yandi! Beno me mona? Yandi ke kondwaka ve, Yandi fwana sala kima mutindu mosi ntangu nionso. Samu na yina mu ke na kutuba bima yayi, na yina beto lenda vutula yawu na dibanza ya beno mpe kubanza. Ata mpe beno bantu yina vwandaka ya kubela; beno me mona mu me tuba “vwandaka” ya kubela.

<sup>104</sup> Ntangu yayi, beno tala ntangu yayi, beno bantu nyonso fwana bambuka yayi, ti Nzambi lenda soba ve! Yandi kele Nzambi yina lenda soba ve. Bantangu ke sobaka, bantu ke sobaka. Nzambi kele ya seko, Yandi lenda soba ve! Yandi. . .

Yandi fwana vwanda mutindu mosi, mazono, bubu yayi, kukonda nsuka, Yandi fwana vwanda ntangu nionso mutindu mosi. Mpe kana beto ke kwikila ti Yayi kele Ndinga ya Nzambi, beto lenda tula kivuvu ya beto na zulu ya kima nyonso yina Yandi tubaka. Beno me mona?

<sup>105</sup> Ntangu yayi, beno me mona kuna mutindu nsangu ya Yandi ke kwisa, wapi mutindu Yandi ke tindaka nsangu ya Yandi. Yandi lenda soba yawu ve, Yandi ke salaka yawu ntangu nionso. Yandi fwana vwanda kaka mutindu mosi. Ya ke mutindu yina Yandi ke salaka ntangu nionso. Ntangu yayi, beno bambuka moyo, wapi ntangu Yandi ke salaka yawu? Kaka na ntwa ya kubeba, kaka na nsuka ya nsungi. Ya ke ntangu yina Yandi ke tinda nsangu ya Yandi samu na kubasisa bantu ya Yandi, (bawu ke kotisaka bantu na poto-poto ntangu nionso), mpe kuna bawu kwisaka.

<sup>106</sup> Ntangu yayi, na bilumbu ya Moise, bakwikidi vulukaka, bantu ya kukondwa lukwikilu kufwaka.

<sup>107</sup> Yandi yina kwikilaka nsangu ya Moise yina kukatuka na Nzambi, ntangu yayi, ba zolaka sala yawu ve kaka kana Moise zolaka vwanda yina me siamisama na Nzambi mpe ke lakisa ti Ndinga ya Nzambi vwandaka na yandi. Yina salaka yandi profete. Yandi basikaka kuna mpe yandi tubaka, “Mbasi, pene ya ntangu yayi, nge ke mona kima *yayi mpe yina* ke salama.” Mbasi, yawu me salama. Yina vwandaka nionso. Profete nionso ya kieleka ya Nzambi yina ke tuba na Nkumbu ya Mfumu ke sala yawu. “Mpe ya ke salama ti *yayi-mpe-yayi* ke salama. Mu ke kwenda mona Pharaon, kasi yandi ke kanga ntima, ntima ya yandi ke vwanda ngolo. Yandi ke tuba ti yandi ke bika beto kukwenda kasi yandi ke sala yawu ve.” Mpe, ya salamaka. Beno me mona? Samu na yinki? Na yina bantu zabaka ti muntu yayi ba me tinda yandi na Nzambi. Mpe kuna bawu bandaka na kumona ti Nzambi sakumunaka yandi, mpe bawu zitisaka yandi mpe, ntangu bawu salaka mutindu yina, bima ya nene salamaka.

<sup>108</sup> Mpe bantu yina vwandaka seka mpe vwandaka ndima ve nsangu ya yandi, bawu kufwaka na bantu yankaka ya kukondwa lukwikilu.

<sup>109</sup> Kasi bakwikidi basikaka mpe kotaka na yinsi ya nsilulu, ba kwendaka na nsi ya nsangu ya kupakulama ya munati-nsangu. Ya vwandaka nsangu ya luvukulu, ti Nzambi silaka ti Yandi ke nata bantu ya Yandi na yinsi yina ke miliki na bwiki ya kufuluka. Mpe ya salamaka, samu Nzambi tubaka dezia mutindu yina, mpe Moise kwisaka mpe vwandaka muntu yina me siamisama mutindu munati-nsangu ya kilumbu yina.

Ntangu yayi, yina ke kumisa kima pwelele.

<sup>110</sup> Mbote mingi, na yina beto ke mona ti Moise talisamaka na mutindu ya kieleka.

<sup>111</sup> Mpe na manima ya nsobolo ya nsungi, ntangu kwisaka samu...kati-kati ya musiku na lemvo. Kuna zolaka kwiza ntangu yina Mesiya yayi kuzonzaka zolaka kwiza. Beto ke mona ti ntangu kwisaka yina bantu sobaka musiku, ba tulaka yawu nionso na nsi ya kimvuka ya nene ya kima mosi, mpe bawu kuzwaka mitindu nionso ya—ya binkulu ya muntu, bawu kotisaka na yawu. Na nsobolo ya ntangu kwisaka Yesu, Profete yankaka, Nzambi-Profete.

Ntangu yayi, beno ke tuba, “Yandi vwandaka profete ve.”

<sup>112</sup> Biblia ke tuba ti Yandi vwandaka. “Mfumu Nzambi ya beno ke basisila beno Profete mutindu munu.” Yandi vwandaka Profete ya Nzambi, na nsobolo ya ntangu kati-kati ya musiku na lemvo, yina Yandi tubilaka na bamvula nionso yayi. Na manima Yandi pesaka musiku na Moise, na manima ya nsobolo ya ntangu, ntangu Yandi tubaka ti ya ke salama, na yina Yandi ke vutuka na lemvo. Mpe Yandi fidisaka Profete na kupesaka profesi ya ntangu. Ntangu yayi—ntangu yayi, bakwikidi, Yandi vukanaka na bawu; bantu ya kukondwa lukwikilu kufwaka na kilumbu ya Yandi. Bayina nionso kwikilaka na Yandi vulukaka; bayina nionso kwikilaka ve nsangu ya Yandi zimbanaka.

<sup>113</sup> Ya kieleka yawu yina salamaka na bilumbu ya Noé; yawu yina salamaka na bilumbu ya Lot; yawu yina salamaka na bilumbu yankaka, bilumbu ya Moise; yawu yina salamaka na bilumbu ya Yesu Klisto. Na yina bawu vvenzaka nsangu mpe bawu kufwaka, mpe bayina nionso kwikilaka nsangu zimbanaka...to vulukaka.

<sup>114</sup> Ntangu yayi, ntangu yayi, na manima me kwisa nsungi ya dibuundu. Beto vwandaka zinga na ntangu ya Noe, na ntangu ya ntama ya kubeba ya yinza; beto kotaka na nsungi ya musiku; na yina na nsungi ya lemvo, dibuundu. Mpe ntangu yayi nsungi ya dibuundu me kuma na nsuka. Beto nionso zaba yawu.

<sup>115</sup> Ntangu yayi, kana Nzambi salaka *yayi-mpe-yayi* na nsungi yina, na bansungi zole yina, Yandi fwana vwanda mutindu mosi mpe kusala mambu ya mutindu mosi na nsungi yayi, samu Yandi tubaka ti Yandi ke sala yawu. Mu ke siamisa yawu na mwa minuti, na nzila ya Ndinga, ti Yandi tubaka ti Yandi ke sala yawu. Ntangu yayi, Yandi lenda soba ve manaka ya Yandi, Yandi kele Nzambi. Beno tala yina Yandi salaka na kati ya bansungi yayi.

<sup>116</sup> Ntangu yayi beto me kuma na ntangu ya nsuka ya nsungi ya dibuundu. Yawu yina mu me tanga na nkokila yayi:

Ya ke vwanda Nsemo na ntangu ya nkokila.

<sup>117</sup> Beto me kuzwa ntangu mingi ya mudidi, kasi kuna Nsemo ke kwiza. Mwana yina mosi kwisaka mpe sobaka nsungi, ke kwisa diaka! Yina ke vwanda kubanda na ntoto tii na Nkembo. Beto ke kota na yawu. Kilumbu mosi beto ke *kota*, ntangu yankaka yina beto me *basika*, mpe ntangu yayi beto ke *mata*! Beno me

mona? Mbote mingi: kukota, kubasika, kumata. Beto ke belama na ntangu ya nsuka. Mpe beto ke belama kaka ve, beto me kuma dezia. Beto me kuma na ntangu ya nsuka!

<sup>118</sup> Yinki Nzambi ke mona na ntangu yayi ya nsuka? Nzambi me mona na ntangu yayi ya nsuka kaka kieleka yina Yandi monaka na bantangu yankaka ya nsuka, kukondwa lukwikilu! Yandi ke vwandaka kaka mutindu yina, Yandi, na ntangu Yandi ke kwisa, Yandi—Yandi ke mona kukondwa lukwikilu. Yandi ke mona manaka yina Yandi tulaka samu na bantu . . .

<sup>119</sup> Kuna na ntangu ya Noé, kana bawu zolaka zinga na manima ya bandongosolo ya Yandi, pesaka minkayulu . . . Bawu kwendaka ntama na yawu. Ntangu Yandi kwisaka, Yandi monaka yayi, kima yina vwandaka tambula mbote ve.

<sup>120</sup> Kima ya mutindu mosi Yandi salaka ntangu Yandi kwisaka na zulu ya ntoto, Yandi monaka bantu mpe ba-Pharisien, mpe nionso yina, na manima ya musiku. Yinki ba vwandaka sala? Ya vwandaka ve na kieleka na kati ya nionso, ba vwandaka landila kukondwa kukipe kima mosi, mpe “Kaka na ntangu bawu me kota dibuundu, mpe yawu yina kaka bawu vwandaka na yawu nsatu.” Mpe yawu yina Yandi monaka.

<sup>121</sup> Mpe yawu yina Yandi me mona diaka! Yandi ke mona kima ya mutindu mosi, bantu ke sobaka ve. Na yawu kana Yandi me tinda manaka ya Yandi mpe bantu me kwikila yawu ve kuna mpe bawu kufwaka, bawu kwikilaka yawu mpe bawu zingaka, (ntangu yayi, na kati ya mambu zole yina), ya fwana vwananda mutindu mosi na ntangu yayi. Ya fwana vwananda mutindu mosi. Ve . . .

<sup>122</sup> Ya ke vwandaka ntangu nionso bitumba samu na munati-nsangu na kukabula mambu ya ntama na mambu ya malu-malu. Ya ke vwandaka ntangu nionso bitumba, samu—samu munati-nsangu kukwisa samu na kukabula mambu ya ntama na mambu ya malu-malu, ata ti nsangu fwana vwananda ya Masonuku, ntangu yayi, mosi na mosi zabisaka na ntwala nkwezulu ya yina yankaka.

<sup>123</sup> Ntangu yayi, beto baka, mumbandu, Yesu. Wapi mutindu ya vwandaka mpasi, Yandi na kukwisa mpe kusoba nsangu ya musiku na lemvo. Kasi Biblia ke tuba ti ya ke vwananda mutindu yina, “Mesiya ke kwisa, mpe munkayulu ya konso kilumbu ke katuka.” Mpe beto zaba ti yawu tubamaka na profesi na nzila ya baprofete. Wapi kima ya nene ya vwandaka samu na Yandi na kusala yawu. Kasi beto ke mona ti Yandi salaka yawu. Mpe mosi . . . Yandi salaka yawu samu ti Masonuku tubaka, mpe bakwikidi ya kilumbu yina (bakwikidi ya kati-kati) ke wisana ata fioti ve na Yandi.

<sup>124</sup> Beno tala ba Pharisien yina, ba Sadducéens, bawu vwandaka na binkulu ya bawu mpe muntu mosi ve vwandaka ningisa bawu na yawu. Yawu yina bawu vwandaka kwikila,

mama ya bawu kwikilaka yawu, papa ya bawu kwikilaka yawu, mpe nkooko ya bawu ya bakala, nkooko ya bawu ya kento vwandaka kwikila yawu, mpe “Moise tubaka mutindu yina!” Kasi Moise yina pesaka musiku vwandaka Moise yina tubaka ti Muntu yayi ke kwisa, mpe bawu zabaka yawu ve samu bawu vwandaka na Ndinga ya kieleka ya Nzambi na binkulu mpe bikaka ntumunu ya ngudi ya Yawu. Mpe ya zolaka vwanda mutindu yina.

<sup>125</sup> Beno tala, muntu nionso zabisaka na ntwala yina ke kwisa. Mosi na mosi ya minati-nsangu, na manima ya nsangu, zabisaka yawu ke kwisa. Ntangu yayi, kasi bantu ke bakaka ntangu nionso nsangu ya kilumbu yina ba vwandaka na yawu, ba ke yidika yawu.

<sup>126</sup> Beto longuka yawu, mwa fioti pene-pene ya beto, beto tala Luther. Ntangu Luther longaka kunungisama na lukwikilu, yandi vwandaka munati-nsangu, wanzio ya nsungi ya dibuundu yina, mbote mingi, ya Nsungi ya Dibuundu ya Sardes. Ntangu yayi, beno tala, ntangu yandi longaka, yandi tulaka ba-Luthérien na ndonga. Ntangu yayi, na yina, awa Luther ke na kumwangana. Mpe ntangu Wesley kwisaka, Nsungi ya Dibuundu ya Philadelphie, na nsangu ya kusantisama, na yina, ya vwandaka mpasi samu na Luther na kumona yawu. Ba-Luthérien vwandaka kwikila yawu ve.

<sup>127</sup> Mpe na yina ntangu ba-Pelerin de la Sainteté mpe ba-Méthodiste ya Kimpwanza kwisaka na manima ya Wesley, mpe nionso yina, na kusantisama, mpe na manima kwisaka nsangu ya Pentecote, na yina, ya vwandaka mpasi mingi samu na ba-Methodiste na kukwikila yawu. Uh-huh, kieleka, ya vwandaka mutindu yina. Beno me mona, ya kele. . .

<sup>128</sup> Kasi mosi ke zonzila yina yankaka, landila Masonuku. Enoch zabisaka kubeba, na enlevement ya yandi, Nzambi nataka yandi na yinzo; yandi vwandaka mbangi. Abraham tubaka na bawu samu na Moise. Mpe Moise zabisaka Mesiya. Beno me mona, bawu vwandaka tubila, mosi na yankaka. Mesiya zabisaka ntangu yayi, yandi tubaka yina ke vwanda!

Beno ke tuba, “Ah, Mpangi Branham!”

<sup>129</sup> Oh, yinga, Yandi salamaka! Beto baka kaka. . . Mu kele na Masonuku mingi ya kusonika awa, mpe mu ke landila kaka na kutala zole to tatu ya yawu. Beto baka Matthieu 24. Ntangu yayi beto baka Matthieu, kapu 24, mpe beto tanga yina Yandi tubaka ti ya ke salama, wapi mutindu “Bayinsi ke nwanisa yinsi yankaka.” Kasi, beno bambuka moyo, na yina Yandi ke kulumuka kuna mpe Yandi ke tuba, “Mutindu ya vwandaka na bilumbu ya Noé, mpe mutindu ya vwandaka na bilumbu ya Lot, mutindu mosi ya ke vwanda na nkwezulu ya Mwana ya muntu.” Yandi zabisaka yawu na ntwala, Yandi zabisaka na ntwala ti mambu yayi ke salama!

<sup>130</sup> Yandi tubaka, “Ntangu yayi, ntangu nionso yayi ke salama, ntangu me lunga ntete ve,” nionso yina. Kasi yandi tubaka, “Beno longuka kingana ya yinti ya fiki, ntangu ya kele ntwenya mpe ya ke basisa mavala, mpe bayinti nionso yankaka, na yina beno zaba ti été me belama. Mutindu, ntangu beno ke mona yayi kusalama, beno zaba ti ntangu me belama, na kielo.” Ntangu yayi, ntangu beno ke mona yinki? Yinti ya fike ke basisa bafelele, mpe bayinti nyonso yankaka ke bandaka na kubasisa bafelele, ya vwandaka kidimbu. Mpe Israel ke vwandaka ntangu nionso yinti ya fiki.

<sup>131</sup> Joël mpe pesaka profesi ya yawu, “Yina dikelele me bika, mangolo me kudya mpe me bebisa yawu. Kasi Nzambi silaka, ‘Mu ke vutula, me tuba Mfumu.’” Mpe Yandi ke sala yawu. Kasi ntete Yandi vutula yawu na mutindu ya kimpeve, Dibuundu ya Bantu ya makanda fwana basika. Yandi ke kuzwa ve zole ya yawu na ntangu mosi. Ntangu yayi, beno lenda ve kusoba Masonuku yawu mosi mutindu yina. Beno me mona? Yandi vwandaka ve na bambangi zole mutindu mosi, bambangi ya nene, mpe Yandi vwandaka ata fioti ve—Yandi ata fioti ve . . . Yandi kele ve na Mabuundu zole na ntangu mosi.

<sup>132</sup> Beno tala, ya . . . Dibuundu ya Bantu ya makanda fwana kwenda ntete, samu ba-Juif, na yina nsuka ya basabala Makumi Sambwadi ya Daniel ke salama. Bamvula tatu na ndambu Mesiya pesaka profesi, mpe kuna ba katulaka Yandi, Ntinu, na kati-kati ya sabala ya makumi sambwadi. Mpe, na yina, ya me bikala na basabala tatu na ndambu. Mpe beto ke mona bapofete zole ya Apocalypse (Yandi ke sobaka ata fioti ve kazaka ya Yandi), ya Apocalypse 11, ke kulumuka mpe ke pesa profesi samu na ba-Juif. Ntangu yayi, ba ke katula Dibuundu na ntangu yina.

<sup>133</sup> Mpe beto ke mona Israel, kubanda ntangu ya ntete bamvula bankama, keba ve na bamvula mafunda zole, kele ntangu yayi yinsi mosi; makesa ya yandi mosi, mbongo ya yandi mosi. Israel kele na yinsi ya bawu; yinsi ya yandi mosi, dalapo ya yandi mosi, kele mamele ya Nations Unis. Yandi kele yinsi! Na yina, ya kele mosi ya bidimbu ya kulutila nene yina beto lenda banza, kaka ntangu yayi, Israël kele na yinsi ya yandi. Mpe Yesu tubaka, “Nsungi yayi yina ke mona ti Israel ke vutuka na yinsi ya yandi ke luta ve tii kuna nionso ke salama.” Beno me mona, Yandi zonzaka na kilumbu yayi.

<sup>134</sup> Bika mu pesa diaka yankaka. Na Timothée ya Zole kapu 3, Yandi zonzaka na dibuundu na ntangu ya nsuka, yandi tubaka, “Bawu ke vwanda bantu ya lunangu, bantu ya lufundu, bantu ke zolaka biese ya yinza kulutila Nzambi.” Beno baka dibuundu ya yinza, kuna, “bantu yina ke zolaka biese kulutila Nzambi,” beno ke bikana na yinzo mpe beno ke tala manaka ya television na Kilumbu ya tatu na nkokila.

Beno ke tuba, “Ya kele ba-Baptiste.”

<sup>135</sup> Yina kele ba Pentecotiste! Ya kieleka! Yinga, tata. Oh! “Bantu ya lunangu, bantu ya lufundu, ke zolaka biese ya yinza”; ke tula Ndinga kaka na yisi ya mbombo ya bawu, bawu ke tala Yawu ve. Uh-huh. “Bantu yina ke zolaka biese ya yinza kulutula Nzambi”; beno tuba na bakento ti bawu fwana zenga ve bansuki ya bawu, bawu ke zenga yawu kaka. Uh-huh. “Bantu ke zolaka biese kulutula Nzambi, bawu ke zonza mambu ya yimbi na nzutu ya bampangi, bawu ke funda bampangi bawu ke lenda ve na kukutika banzutu ya bawu, mpe ke vwanda bambeni ya mambu ya mbote. Ke vwanda. . .”

Beno ke tuba, “Ya kele bantu yina ke kwikilaka na Nzambi ve.” Ve! Ve!

<sup>136</sup> “Ke lakisa mutindu ya kinzambi, kasi ke manga Ngolo ya yawu,” Ngolo yina lenda kangula beno na kisika yayi ya kubumbama, na ntwala ya mambu ya yinza. “. . . Ngolo ya yawu; vwanda ntama na bantu yina.” Beno tala ve yina bantu yankaka ke tuba, ya kele beno mutindu muntu na ntwala ya Nzambi, beno fwana pesa mvutu. Ata yina kento yayi ke sala to kento yina ke sala, to, bakala yayi ke na kusala to bakala yina ke na kusala, to, mulongi yayi ke tuba to mulongi yina ke tuba; ya kele beno na Nzambi. “Bawu ke na mutindu,” na manima ya binkulu, “kasi ke manga yina ke pesaka Ngolo; vwanda ntama na bantu ya mutindu yina.” Beto ke na kuzinga na kilumbu yina? Ya kieleka mutindu yina!

<sup>137</sup> Beno tala dyaka na nsungi ya nsuka ya dibuundu. Mpeve-Santu, Yesu Yandi mosi, “Munu Yesu me fidisa wanzio ya Munu samu na kupesa kimbangi ya bima yayi.” Mpe Apocalypse, kapu ya 3, na kuzonzaka na nsungi ya dibuundu yayi, Yesu pesaka kimbangi ya yina ke salama na bilumbu ya nsuka, Yandi tubaka, “Dibuundu ke kuma mvwama, Laodicée, tiya ve mpe madidi ve,” lenda dumuka kaka bisika nyonso ntangu muziki ke na kubula. Beno me mona? Ya kele kieleka. Kasi samu na kimbangi mpe luzingu yina kele ya kuvedila, ya kele ntama na yawu.

<sup>138</sup> Mu ve. . . Mu ke zola ve kulwadisa bansatu ya beno ata fioti ve, kasi mu me kuzwa vision ntama mingi ve ti mu vwandaka na Paladiso ya Nzambi. Mu lenda kaka kutuba na beno Kieleka. Nzambi, sadisa beto balongi na kuvwanda ya kusungama na bima yayi mpe kutuba Kieleka!

<sup>139</sup> Beno me mona? “. . . ? . . . madidi . . .” Biblia ke tuba ti bawu ke vwanda mutindu yina, na yina bawu ke vwanda mutindu yina. Kana yawu me salama na mutindu ya kulunga na Luther, yawu me salama na mutindu ya kulunga na . . . na Nsungi ya Philadelphie na Wesley, ya fwana kutuba yawu mpe kuvwanda ya kulunga. . . Ya fwana tuba yawu, mpe ya ke vwanda kieleka mutindu yina na Laodicée.



140 “Mvwama, ya ke na nsatu ya kima mosi ve!” Beto lenda tula ba-milliard ya ba-dollars na bayinzo ya nene, beto lenda tula nionso yina konso—yina konso . . . na bansaka ya yinza, beto lenda tunga bayinzo-nzambi ya kitoko mingi. Ya kele nyonso ya kulunga, kima mosi ve, ya kele kieleka nyonso ya kulunga.

141 Kasi mu ke meka na kutuba, na yina ntangu Nsangu ke banda na kuningana na zulu ya bawu, bawu zola beno ve. “Nge kele muntu ya kulawuka! Nge kele fanatiki! Nge zolaka zinga bamvula makumi tanu me luta.” Beno me mona? Oh, beno lenda banza yawu, “Mu ke zola ve kuvwanda na pasteur ya mutindu yina.” Ya kele pasteur ya beno, na mutindu nyonso! Jezabel vwandaka ndima ata fioti ve ti Élie vwandaka pasteur ya yandi, kasi kieleka yandi vwandaka. Kieleka yandi vwandaka. Ba fidisaka yandi, mbandu mosi, munati-nsangu na yinsi ya Israel. Mpe bubu yayi Mpeve-Santu ya ntalu mpe Ndinga ya Nzambi kele Munati-nsangu samu na dibuundu, samu na kusungika bawu mpe kuvutula bawu na Ndinga. Beto ke tubila Yawu, kasi beno ke mona ata kuningana mosi ve. Uh-huh, beno me mona, beto ke tulaka bima yina na mutindu ya potopototo.

142 Mu kuwaka muntu mosi, mutindu na kimbangi, kutuba, “‘Benozangula Yandi,’ wapi mutindu beno ke zangula Yandi?” Mpe, oh, ba ke kuzwa kaka mwa ba-isme! Muntu mosi tubaka, “‘Benotala mbote mpe beno sambila,’ yina zola tuba ti beno bika disu ya kuzibula ntangu beno ke sambila, beno tala na yina yankaka. ‘Benotala mbote mpe beno sambila.’” (Mbote, beno tala zola kutuba “beno tala mbote nkwizulu ya Mfumu,” mpe beno sambila.) Beno me mona, ba ke na kubaluka kaka bima.

143 Na yina, na kati ya yina, yinki beto ke sala? Beto ke sala mwa kinkulu ya beto mosi (mpe kuna kana . . .) kana ya kele landila Nzambi to ve. Mpe beto ke basika, kima ya ntete beno zaba, beto kele na mwa nkonga ya fyoti yina ke landa beto, mpe na kubendaka bawu ntama na nzutu ya ngudi ya dibuundu. Ya kele kieleka. Na kisika ya kukwisa mpe kusambila mpe kuzwa mvutu samu na diambu yina, mpe kubika nzutu kukwenda na ntuala, beto ke salaka bima ata ti ya kele ya kusungama to ve. Kana beno kele na Kieleka, na yina beno kangama na Kieleka. Ya kele kaka kieleka. Kasi beno bika yawu kuvwanda Kieleka ya Biblia! Beno tala, na . . . nsungi yayi ya Laodicée.

144 Mpe baprofete, yinga, Mpeve-Santu yina ke tuba na nzila ya Paul, yina zola kutuba Mesiya. Ya vwandaka Paul ve, ya vwandaka Klisto! “Nzambi, na bantangu mingi mpe na mitindu mingi zonzaka na batata na nzila ya baprofete, na kilumbu ya nsuka yayi na nzila ya Yesu Klisto,” Hebreux 1, beno tala, Mpeve-Santu, Klisto, Nsangu ya mbote ya Klisto, Ndinga me sikama na zulu ya Klisto. Mpe kana Yawu kele ya kusikama na zulu ya Klisto, mpe kuvwanda ya kusia- . . . Nzambi ke siamisa Yawu ti yawu kele Kieleka.

<sup>145</sup> Kikuma yawu yina beno ba Pentecotiste ke kuzwa Mpeve-Santu na lukwikilu ya ba-Method- . . . na ntwala ya kusantisama ya ba-Methodiste, samu beno vwandaka kieleka na Ndinga.

<sup>146</sup> Ya kele samu na yina beno ba-Methodiste kuzwaka kusantisama ntangu ba-Luthérien vwandaka kwikila na yawu ve, beno vwandaka na Ndinga.

<sup>147</sup> Ya kele mutindu beno bantu ya Luther kuzwaka mpulusu, ya kunungisama, samu ti munati-nsangu ya beno longaka kunungisama, mpe mangaka dibuundu ya Catholique yina vwandaka yina me basisa bima nionso. Bawu kwikilaka na dibuundu; beno ke vutuka na Biblia, mpe beno me baka kieleka ya Biblia yina mpe beno me kangama na yawu.

<sup>148</sup> Mpe kuna me kwiza Wesley na kieleka yankaka, mpe beno me kangama na yawu; na manima kwisaka Pentecote na kieleka yankaka, mpe beno me kangama na yawu; na yina kana beno lenda kangama na yawu mpe kumona ti ya kele kieleka, samu na yinki ve kubaka kima nionso yina me siamisama mbote? Beno kwikila yawu nionso!

<sup>149</sup> Ntangu yayi, ntangu beto ke mona minati-nsangu yayi, beto ke zaba na ntangu yina. Beto ke mona Klisto, Nzambi-Profete ya nene yina ke na kuzabisa ti mambu yayi ke salama na bilumbu ya nsuka. Yinki ya vwandaka sala? Ya ke talisa ntangu ya kuyonzika. Ya ke talisaka ntangu yina ba ke buka bambuma, yina ke vwanda na bilumbu ya nsuka. Beno me mona yawu?

<sup>150</sup> Ntangu yayi, bima yayi ke vwanda na bilumbu ya nsuka. Beto zaba wapi mutindu ya kuyonzika yina beto ke vingila. Beto ke na kuingila dibuundu yina vwandaka na Nsemo, yina kwendaka ntama na Yawu, kwendaka na bima ya yinza, bima nionso ya kulengula (ya kieleka?), ya me kwenda ntama, ya ke ndima konso mambele yina, mpe nionso yina, mpe ba ke bokila yawu ba-Pentecotiste, ba ke botika konso muntu yina.

<sup>151</sup> Masa ke vulusaka muntu ve. Ya ke lomba Menga ya Yesu Klisto. Ya ke na Luzingu ve na kati ya masa. Luzingu ke kwizaka na cellule ya Menga; ke lomba kusantisama samu na kusukula luzingu yina, samu na kufwa nsatu ya disumu; na yina Mpeve-Santu ke kwisa kota na bavaze yina ya bunkete mpe ke tula yawu na lweka, samu na kisalu. Autel me santisa vaze, kasi . . . ya kele kifuluka ya yawu me tula yawu na kisalu. Ba me tula yawu na lweka *samu* na kisalu, ntangu yayi ba ke tula yawu na kisalu. Mpe Mpeve-Santu ke tulaka dibuundu na kisalu. Mu vwandaka zola mwa nkunga yina:

Bawu vwandaka ya kuvukana na kivinga ya zulu,  
Bawu nyonso vwandaka sambila na Nkumbu ya Yandi,

Bawu vwandaka ya kubotama na Mpeve-  
Santu,  
Mpe ngolo ya kisalu kwizaka;

Yinga. Mpe ndambu ya yawu ke tuba:

Yina Yandi salaka samu na bawu kilumbu yina  
Yandi lenda sala samu na beno mutindu mosi.  
(Kieleka.)

<sup>152</sup> Kuyonzika; baprofete; beto me telama kuna na zulu ya Klisto. Ntangu yayi beto ke vutuka fioti.

<sup>153</sup> Esaie, profete, mutindu yandi pesaka kimbangi, pesaka profesi ya ntangu ya nsuka. Yandi tubaka, “Nzutu ya muvimba ke fuluka na bamputa ya mubisu, bamesa nionso me fuluka na biluki!” Oh, babakala mpe bakento bubu yayi, bawu ke bakaka kominyo, ke zinga na bakento zole to tatu, to babakala zole to tatu, (kieleka) mitindu nyonso ya . . . ke kunwaka makaya, mpe bima nyonso yina; ke na kwiza na dibuundu, ke na kubakaka kominyo!

<sup>154</sup> Ntangu yayi, mu lendaka kulumuka fioti na nsi kulutila yina, kasi mu ke vingila fioti, ntangu yankaka ya ke vwanda mbote ve kuna. Mu ke kuwa ti mu lendaka tubila yawu mingi ve yina mu zolaka kutuba. Kasi mu . . . Beno lenda tanga na kati-kati ya banzila. Beno zaba yina Biblia ke tuba, yina kele bima ya mumesanu mpe ya mumesanu ve.

<sup>155</sup> Bima nionso yayi beto ke na kumona ke na kusalama kuna, mpe yinsi . . . science me tuba ti ya kele . . . bamvula yiya to tanu me luta, “Ya me bikala minuti tatu na kati-kati ya mpimpa.” Israel kele na yinsi ya yandi. Dibundu kele na Laodicée. Oh, la la! Yinki beto ke sosa? Yinki kele diambu?

<sup>156</sup> Beto ke vingila Nsemo ya nokila. Oh, mu ke kukiyufula, kana Yawu ke kwisa, kana beto ke ndima Yawu? To Yawu ke luta na zulu ya bayintu ya beto mutindu na bansungi yankaka? Bawu zaba yawu ve tii kuna yawu me kwenda ntama.

<sup>157</sup> Beno bambuka moyo, bantu ya nsambulu yina vwandaka bayina kufwaka baprofete yina ba fidisaka na bawu. Yesu tubaka mutindu yina. Yandi tubaka, “Beni bantu ya luvunu!” Yandi tubaka, “Beni ke lengula bantoni ya baprofete, mpe batata ya beno tulaka bawu na kati kuna mpe na manima beno ke tunga bantoni ya bawu.”

<sup>158</sup> Beno tala dibuundu ya Catholique ya Rome, yina me lengula ntoni ya Santu Patrick, lengulaka ntoni ya—ya Jeanne d’Arc. Bawu kufwaka kento yina, mpe bawu kufwaka yandi mutindu ndoki, samu ti yandi vwandaka ya kimpeve, samu ti yandi monaka ba-vision. Ba yokaka yandi na poto, mutindu ndoki. Bamvula nkama zole na ntwala bawu timunaka nzutu ya banganga-Nzambi mpe bawu losaka yawu na nzadi, samu na kusala mfunguna, na kuzabaka ti yandi vwandaka kisadi

ya Klisto. Kasi, na kilumbu yina, bawu zabaka ve nani yandi vwandaka, na ntangu dibuundu vwandaka landila nzila ya yawu.

159 Mpe Yawu ke luta kuna na zulu ya bantu mpe bawu ke zaba Yawu ata fioti ve.

160 Yesu, bawu zabaka ve ti Yandi vwandaka Mwana ya Nzambi tii ntangu Yandi kufwaka mpe ba zikaka Yandi mpe vumbukaka diaka. Pierre fundaka bawu ve na Kilumbu ya Pantekote? “Na diboko ya bantu ya yimbi beno me baka Ntinu ya Luzingu, mpe beno me kufwa Yandi, beno me kufwa Yandi!”

161 Oh, kidimbu ya mbwaki ya nkwezulu ya Yandi ke na kupelaka! Amen! Beto me kuma na nsuka. Amen. Kidimbu yina ya mbwaki kele bisika nionso, bisika nionso, “Ichabod,” ba me sonika. Ntangu me mana. Ntangu me luta!

162 Bantu ya mayele me kuma na nsuka ya bawu. Ya kieleka. Bawu me sala kima mosi ntangu yayi ti bawu lenda panza yinza ya muvimba, mosi na mosi kele na boma ya yina yankaka. Ba kele na ntangu ya nsuka.

163 Civilisation, ya me kuma na kisika yina . . .montele ke na kubaluka na manima-nima. Bantu ke salaka ve mutindu bantu yina me longukaka. Beno lendaka banza ti muntu mosi ke zola kuvwanda beatnik, na mandefo ya yinda ke diembele mutindu *yayi*, pantalon ya yandi ke diembela na luketo, ke tambula na lupangu ya lukolo na bileleya mulala mutindu yina? Mayele ya yinza yina ke kwisa na manima ya yayi, kana ya ke vwanda diaka na yawu, ba ke basisa bana ya fioti ya bakento kuna, bawu kele kuna na bala-bala.

164 Bubu yayi, na motel ya munu, mama mosi vwandaka ya kulala kuna ti yandi vwandaka ve na bilele mingi samu na kufika dibulu ya mousquet, mpe bakala ya yandi vwandaka ya kulala kuna mutindu mosi, mpe mupepe ya madidi yina. Ba ke banza ti nzutu ya bawu kele kitoko mingi ti ba fwana lakisa yawu. Beno zaba ve ti ya kele dyabulu? Ya kele kieleka. Ke katula bilele ya bawu, kaka kilawu ke salaka mutindu yina. Legion salaka yawu samu yandi vwandaka kilawu. Beno tala! Mpe beto ke na yawu, kasi yina ba ke bokila “mode,” yina ba ke bokila “mambu ya bilumbu yayi.” Beto ke bokila yawu “Diabulu!” Mu kele na Biblia samu na kusiamisa ti ya kele dyabulu. Ya kele kuyala ya diabulu, kuyala ya mpeve ya yimbi (lukwamusu ve). Kuyala, yandi me kanga beno! Ya kieleka. Beno tuba yawu samu na yawu? Ba ke pasuka. Ba ke zola kima ve ya kusala na Yawu! Ve, tata. Bawu me kuzwa mabanza ya bawu mosi, samu ti na bayinzo ya bawu ya madidi ba ke kwendaka bawu ke nganinaka yawu ata fioti ve. Bansalulu ya sexe ke salama na balukolo mpe na bayinzo-Nzambi, mpe ba pasteur kele na boma ya kunganina yawu, ba ke salaka yawu mingi ve.

165 Mu kuwaka longi mosi kilumbu yina, yandi tubaka, “Ntangu bawu salaka kima yayi ya blue samu na meso, mpe—mpe rouge à lèvres, bawu salaka yinza kitoko mingi.” Longi ya Nsangu ya mbote, na chaire, lendaka tuba diambu ya mutindu yina, yandi ke na nsatu ya nzietelo na Calvaire. Ya kieleka. Ya kieleka kaka, ntangu Biblia ke fundisa yawu!

166 Mpe nkonga ya bantu ya Pentecote tubaka na mpangi-kento ti (yandi kwisaka kuna, ke dila) samu ti yandi vwandaka na bansuki ya yandi ya kuyidika na manima ya yintu ya yandi, na bansuki ya yinda, bawu tubaka, “Piné ya nge ya lusalusu fwana kubwa na nsi.” Yandi tubaka, “Beno fwana zenga bansuki yina, samu ti Biblia ke tuba ti yandi vwandaka. . . na Esaie, kapu 5, yandi vwandaka na piné ya ronde mutindu ngonda.” Ntangu yayi, wapi mutindu Biblia lenda tuba ti “kento ke sala kima ya mbote ve,” yandi kele ve ya kulunga na kuzinga na yandi ntangu yandi ke zenga bansuki ya yandi, yandi ke talisa ti yandi ke zitisaka ve yintu ya yandi, mpe na manima bansuki ya yinda. . . ? . . . Wapi mutindu beno lenda sala ti Biblia kutuba kima mutindu yina? Mbote, yinki diambu na bakento ya beto ya Pentecote? Beno me monaka television mingi! Beno me monaka bima mingi ya yinza, mpe ya kulutila ve Ndinga ya Nzambi ke sepelisaka beno. Ntangu yayi, Biblia ke tuba yawu. Ya kele yina Biblia ke tuba. Ya kele munu ve, ntangu yayi, ya kele Biblia!

167 Oh, bansalulu ya sexe! Mama mosi tubaka na munu ntama mingi ve, mu vwanda semba bayina ke lwataka bakupé, yandi tubaka, “Mu—mu ke lwataka ba-pantalon.”

168 Mu tubaka, “Ya kele yimbi.” Beno. . . Biblia ke tuba yawu. Yandi lenda kusoba ve.

169 Beno ke tuba, “Yina kele ba-Baptiste.” Ya kele bantu ya Pentecote. Mu ke na kuzonza na *beno*. Ya kele mbote. Ya kele kieleka.

170 Kasi yinki kele diambu? Yinki kele diambu? Muntu mosi me bwisa bibaka kisika mosi kuna. Nkundi mosi ya munu ya mulongi ya kiboba vwandaka tuba:

Beto me bwisa bibaka, beto me bwisa bibaka,  
Beto ke wisanaka na disumu.  
Beto me bwisa bibaka, mameme me basika  
Kasi wapi mutindu bankombo me kota?

171 Yinki kele diambu? Ntangu beno me bwisa bibaka, bibaka ya Ndinga ya Nzambi! Beno bambuka moyo, ya vwandaka ploglame ya Nzambi samu na kupesa kikesa na Dibuundu ya Yandi na nzila ya Ndinga ya Yandi, na mbandukulu.

172 Mpe ntangu Eve banzaka mpe yandi tubaka, “Mbote, ntangu yayi, ya kele ya kulunga ve, mu lenda zinga kaka mbote mutindu bawu. . . ?” Ah! Ya me sala yawu.

173 Mpe yina ke salaka ntangu nionso kosalu ya yawu. Ya kele samu na yina ba me pekisa yandi na kuvwanda mulongi. Beno me mona, ya me bwisa bibaka. Ya kele kisika yina (dibuundu) nsimbulu ya yawu me basika, na Pentecote, mpe yawu yina kele nsimbulu. Ya kele ve na Masonuku samu na yawu. Beno me mona? Ntangu yayi, yinki beno ke sala kuna? Beno ke kuzwa kimvuka ya mutindu mosi yina beno kuzwaka kuna na Eden. Beno tala, ntangu yayi, na yina ntangu beto ke kwisaka na Ndinga, beno ke tuba samu na Yawu. . .

174 Muntu ve lenda telemina Yawu! Mu ke tula ntembe na muntu nyonso na kutuba yawu. Ntangu mu longaka na zulu ya *Nkuna Ya Nioka*, na yina bantu mingi dasukaka samu na yawu. Mu lombaka na muntu mosi na kukwisa kutana na munu samu na yawu. Mu ke mona bawu ve.

175 Na Chicago ntama mingi ve, beno kele na ba-bande, ba banzaka ti ba me tula munu mutambu samu na kima mosi. Bawu vwandaka na Kimvuka ya Nene ya Balongi ya Chicago, Mpangi-bakala (Nani ya kele?) Tommy Hicks, Mpangi Carlson vwandaka kuna. Mpe bampimpa zole na ntwala ya yina, Mfumu vumbulaka munu na mpimpa, tubaka, “Kwenda telema pene-pene ya nela yina.” Mu kwendaka, mpe ya vwandaka na kitembo. Yandi tubaka, “Ntangu yayi, ba me lebika nge mutambu.” Yandi tubaka, “Na madia ya suka yayi, vwanda na boma ve. Kwenda na ntwala, Mu ke vwanda na nge.” Ntangu yayi, yayi kele na Nkumbu ya Mfumu. Nge lenda lomba bawu mpe kuzwa yawu. Ya kele na ba-bande, yawu me tubama na ntwala: Yandi tubaka, “Ntangu yayi, vwanda na boma ya kukwenda ve, kasi kwenda,” Yandi tubaka, “Mu ke vwanda na nge.”

176 Mpe kilumbu yina landaka mu kutanaka na Mpangi Carlson, mfumu ya kimvuka kuna, mpe Tommy Hicks. Mpe Yandi tubaka na munu ti mu ke kutana na bawu mpe beto ke kwenda na kisika yina ba ke bokilaka “Mbanza na Yinsi” samu na madia ya suka. Mu vwandaka kaka kuna mutindu yina. Mu tubaka, “Mpangi Hicks, nge ke docteur ya théologie mpe beto ke kutana na kimvuka ya nene ya balongi awa, kimvuka ya bawu ya Chicago, samu na yinki nge lenda kwenda ve mpe kutuba na kisika ya munu? Mu me sala bima mingi samu na nge.” Mu vwanda meka yandi kaka.

Yandi tubaka, “Oh, mu lendaka sala yawu ve, Mpangi Branham.”

177 Mu tubaka, “Mbote, samu na yinki nge ke kwenda ve?” Mu tubaka, “Mu ke sala nionso samu na nge, ntangu yayi samu na yinki nge ke sala yawu ve samu na munu?”

178 Yandi tubaka, “Oh, mu lendaka sala yawu ve, Mpangi Branham. Ba ke ndima yawu ata fioti ve.”

Mpangi Carlson tubaka, “Ve, ba ke ndima yawu ve.”

179 Mu tubaka, “Nge zaba samu na yinki.” Mu tubaka, “Bika mu tuba na nge kima mosi, ya kele samu ti nge, beno zole, zaba ti bawu me lebika mutambu mosi ya kyuvu samu na munu.” Mpe mu tubaka, “Beno me zaba yawu.” Ntangu yayi, yayi kele na bande. Kana beno zola bande, beto lenda kuzwa yawu. Mpe beno zaba bantu yayi nyonso. Na yina mu tubaka, “Mazusi na nkokila, mu monaka vision yina beto ke vwanda awa na suka yayi mpe Tommy ke manga yawu.” Mu tubaka, “Ntangu yayi beno tala, beno kele. . . beno me kudefa kivinga mosi na hotel yina.”

“Yinga.”

“Ba me futa ntalu samu na yawu.”

“Yinga,” Mpangi Carlson.

180 “Kasi beno ke bumba yawu ve. Ya kele MUTINDU ME TUBA MFUMU!”

“Samu na yinki?”

181 “Beno ke kwenda na kisika yankaka. Ya kele—ya kele kivinga ya vert; beto ke kwenda na kivinga ya ndombi. Mu ke vwanda na nsongi; Docteur Mead ke vwanda na diboko ya munu ya kibakala; mpe longi yayi ya kiboba ya ndombe mpe kento ya yandi ke vwanda awa na diboko ya kikento,” kaka mutindu yawu ke vwanda. Mpe mu tubaka, “Beno tala ntangu yayi, beno kwisa kaka. Beno me mona Nzambi kubelusa bambevo, beno tala Yandi na bitumba na ntangu mosi!” Mu tubaka, “Yandi kele nene, ya ngitukulu.” Mu tubaka, “Beno tala kaka mbote bakyuvu mpe beno ke mona ti bawu nionso ke vwanda kaka swi.”

Mpe ntangu beto kumaka kuna na suka yina . . .

182 Kana beno zola bande . . . Jim, nge ke na yawu, nge me nata yawu ve? Kaka awa, kaka awa, beno lenda kuzwa bande kana beno zola yawu, na lukutakanu.

183 Mu tubaka, “Wapi kisika beno ke telemina munu? Wapi diambu ya beno bampangi?”

184 Mpangi Carlson tubaka, “Mbote, Mpangi Branham me tuba na munu bilumbu zole me luta ti beto ke vwanda . . .” Mpe bawu kuzwaka ve kivinga yayi, bawu yambulaka yawu. Bawu lendaka ve kupesa bawu samu ti nkonga ya bantu ya miziki bakaka yawu mpe bawu zabaka ve ti bawu pesaka ntete mbongo samu na yawu, na yina bawu lendaka yambula lombilu ya Bantu ya Mumbongo. Mpe ya kieleka beno me kuwa nsangu ya yawu, Mpangi Williams awa, mpe awa, diaka. Mpe—mpe—mpe yandi tubaka, “Mpangi Branham tubaka na munu kieleka kisika muntu nionso ke vwanda, mpe tubaka na munu kieleka yina ke salama.” Yandi tubaka, “Kima mosi,” yandi tubaka, “Mu . . . mingi kati ya beto lenda wisana ve na Mpangi Branham na Nsangu ya yandi, kasi,” yandi tubaka, “beto fwana ndima kima mosi, yandi kele ve na boma ya kutuba Yawu,” na yina—na

yina yandi tubaka, “yandi ke na boma ve samu na Yawu.” Yandi tubaka, “Ntangu yayi, yayi ntangu ya nge, Mpangi Branham.”

<sup>185</sup> Mu tubaka, “Ntangu yayi, ntete beto banda, mu ke zola ti muntu mosi, samu na kima yina mu me tuba, kubaka Biblia yina mpe kutelama awa pene-pene ya munu.” Mpe yina vwandaka nkonga ya kulutila swi yina beno me kuwaka ntete ve. Mu tubaka, “Na yina, kana beno lenda ve kusimbisa yawu, na yina beno bika munu swi! Yinga. Bampangi, mu kele awa samu na kuvwanda na lweka ya beno, kasi beto fwana vutuka na mambu ya Biblia.”

<sup>186</sup> Yandi tubaka, “Samu na yinki—samu na yinki nge lenda bika ve bakento yina swi? Oh, yinga, nge ke . . . bantu ke kwikila ti nge ke mumoni ya Nzambi.”

Mu tubaka, “Mu me tubaka yawu ata fioti ve.”

<sup>187</sup> Yandi tubaka, “Kasi bantu ke kwikila yawu.” Yandi tubaka, “Samu na yinki nge lenda ve—samu na yinki nge lenda ve kubika bakento yina swi?” Yandi tubaka, “Mpe bika kutuba na bawu mutindu bawu fwana kulwata mpe kuzenga bansuki ya bawu mpe bima yina bawu fwana sadila. Samu na yinki nge lenda ve kubika bawu swi? Samu na yinki nge ke longaka bawu ve wapi mutindu ya kuzwa makabu mpe—mpe kusala kima mosi samu na nkembo ya Nzambi?”

<sup>188</sup> Mu tubaka, “Wapi mutindu mu lendaka longa bawu bantalu ntangu ba ke zola ve kulonguka ABC ya bawu?” Ya kieleka. Beno fwana vutuka na fondasio.

Nzambi, vwanda na kyadi na beto ntangu yayi. Yinga, tata.

<sup>189</sup> Beto me kuma kisika yango, ntangu ya nsuka! Nsemo ya mbwaki, ke na kupela! Nkwizulu ya Mfumu me kuma pene-pene. Yinga, tata. Beno kuwa! Nsangu ya ntangu ya nsuka ke kutana na mambu ya ntangu ya nsuka. Kisika ba me kwenda ntama, Nsangu fwana vutula yawu. Ntangu nionso, Nsangu ya ntangu ya nsuka ke kutana na mambu ya ntangu ya nsuka. Masonuku nionso. Ya fwana sala yawu ntangu yayi, lubokilu na Ndinga ya kieleka. Oh, la la! Mutindu minati-nsangu yankaka yina salaka na kilumbu ya bawu, Nsangu yayi ke vwanda mutindu mosi. Beto me sila yawu! Nzambi silaka yawu na Ndinga ya Yandi! Malachie 4, me tuba ti ya ke salama, “Kuvutula Lukwikilu ya bana na batata.” Ba silaka yawu, mpe beto ke na kuzinga na kilumbu yina!

<sup>190</sup> Oh, ya ke vwandaka ntangu nionso mutindu yina, konso ntangu, kimvuka ya bantwadisi yina ke twadisa bantu na potopoto nionso. Ya kele mingi bantu ve; ya kele bantwadisi yina ke twadisa bawu na potopoto. Ntangu yayi beto . . .

Beno ke tuba, “Oh, Mpangi Branham!”

<sup>191</sup> Mbote, ntangu yayi, beno vingila fioti, beto fwana kuzwa yawu na kati ya Masonuku. Kana ya kele Masonuku ve, na yina



ya kele mbote ve. Na nzila ya bandinga ya bawu ya ndwenga, na lutwadusu ya bawu ya kukondwa lutwadusu ya kimpeve, bandinga ya ndwenga ya yinza, bawu. . . Na yina, bantu yankaka yayi ya mayele lenda vukisa yawu kintwadi, kasi beno banza ti Satana kele muntu ya mayele mingi ve na yawu, mpe? Keti yandi, mbote, belamaka ve na Yesu Klisto mpe pesaka Yandi ve rezo, mpe tangaka Masonuku samu na Yandi? Yandi salaka yawu! Yandi kele muntu ya kulutilla mayele samu na yawu. Kasi Yesu bendanaka na yandi ve, Yandi tubaka, “Ba me sonikaka, diaka! Kwenda ntama na manima ya Munu, Satana.” Yinga, lutwadusu ya kukondwa lutwadusu ya kimpeve.

<sup>192</sup> Beno tala Koré, na bilumbu yina ntangu Nzambi fidisaka Moise na nsangu, mpe Koré mpe Dathan, kwisaka na Moise, mpe tubaka, “Ntangu yayi, vingila fioti, nge ke tuba mingi samu na nge mosi! Nge ke banza ti nge kele ditadi mosi kaka na kumu; dibata mosi kaka na dizanga ya masa, nge kele nge mosi kaka. Mu ke zabisa nge ti bantu yankaka kele ya santu, diaka!” Moise tubaka ve ti bawu vwandaka santu ve. Kasi yandi vwandaka na lutumu, yandi fwana sadila yawu. ba salaka kimvuka mosi yina vwandaka telemina Moise.

<sup>193</sup> Mpe Nzambi tubaka na yandi, “Kwenda vwanda kuna na kielo.” Babakala yayi vwanda na encensoir na maboko ya bawu, mpe beno zaba yina encensoir zolaka sala. Nzambi zibulaka ntoto mpe minaka bawu. Mpe bawu vwandaka na tiya na autel, kuna na kati ya yawu. Na tiya na encensoir, na mutindu ya musiku ya vwandaka, bawu lembanaka na kundima nsangu.

<sup>194</sup> Nzambi tubaka, “Mu ke tinda nge, Moise, kuna samu na kusala yayi. Nge ke nata bawu awa.”

<sup>195</sup> Beno me mona, bawu kondwa na kundima yawu. Moise vwandaka “ya kusungama mingi” na bawu. Mutindu Elie vwandaka, samu na lukolo ya Baprofete, “ya kusungama mingi,” yandi kangamaka na Ndinga.

<sup>196</sup> Yawu yina beno ba-Pentecotiste, me kabwana na yinza, samu na kusungama na Ndinga. Ntangu yayi beno beba ve samu na kuvutuka na kima yina beno basikaka, beno ke na kukwenda na ntama! Beno zenga ve kizundu ya beno na Calvaire. Beno kangama na Ndinga ya Nzambi, samu “Na zulu ya ditadi yayi Mu ke tunga Dibuundu ya Munu,” beno kangama na Yawu.

<sup>197</sup> Ntangu yayi, Dathan mpe bawu banzaka ti bawu vwandaka. . .ya lendaka vwanda na bakala yankaka. Beno me mona, yawu yina mayele ya bumuntu ke meka na kukotisa mabanza ya bawu na manaka ya Nzambi. Yina ke mbote. Mayele ya bumuntu ke meka na kukotisa mabanza ya bawu na Ndinga ya Nzambi. Yawu ke sala ve! Ya ke sala ve. Ya me salaka yawu ata fioti ve mpe ya ke sala ata fioti ve.

<sup>198</sup> Beno tala Yesu ntangu Yandi vwandaka kuna, yandi tubaka, “Nani na kati ya beno lenda fundisa Munu na disumu? Nani na

kati ya beno lenda talisa ti mu me sala kieleka ve yina Masonuku me tuba ti mu ke sala? Mu ke tuba ti Mu kele Mesiya. Mpe kana Mu ke sala ve bisalu ya Tata ya Munu, na yina, beno kwikila na Munu ve. Kasi kana Mu ke sala bisalu mpe beno lenda kwikila Munu ve, beno kwikila bisalu yina Mu ke sala, yawu ke pesa kimbangi ya Munu.” Ya kieleka. Mpe bawu vwandaka kwikila yawu ve, bawu vwandaka na nsatu ya banzila ya bawu.

<sup>199</sup> Mu banza ti ya kele ve dibanza ya bawu na kusala yawu mpe kuvwanda na yimbi. Bawu zola ve. . . Mu ke kwikila ve ti ya kele dibanza ya bantu samu na kusala mutindu yina. Mu ke monaka bantu ya mbote na kati ya mabuundu ya nene yina ya ba-denomination. Mu ke monaka bantu ya mbote. Kasi ya kele mutindu nzonzi yayi tubaka na ladyo, ntangu mu vwandaka kwisa awa, “Kima ya ngitukulu, ti wapi mutindu banganga-Nzambi lendaka telama na chaire, mpe kumona bantangu yayi ke kwisa, mpe kukondwa kiadi ya bawu ya nsambulu kuningana, samu na masumu ya yinza!” Mpe ya kele nzonzi ke telama mpe ke tuba yawu! “Mpe wapi mutindu bandimi lendaka sadila mbongo ya bawu na ba-zoo ya mutindu nionso mpe ba-park, mpe nionso yina, mpe kukondwa kusimbisa ploglame ya kumwangisa nsangu, samu na kunata Nsangu ya mbote na bantu.”

<sup>200</sup> Ntangu ba-missionnaire kele na nzala, ke kondwa basapatu na makulu ya bawu. . . Alleluia. Ata denomination mosi ve ke simbisa bawu, samu, bawu me telama samu na Ndinga ya Nzambi. Ba ke kuzwa nsimbisi mosi ve. Kana beno me mona bantu yina kele na nsimbisi, na yina yinki bawu ke na yawu? Nkonga ya nene ya ba-dogme. Missionnaire ya kieleka, ya kukwikaka, yina bidimbu ke landa, fwana tula ntima na mwa kento yina ke sukulaka bilele yina ke bumbaka mwa ba-centime fioti samu na kupesa yandi. Beno tala, yawu yina.

<sup>201</sup> Bawu zola ve kusala yawu. . . Mbote, kasi yinki kele diambu ya bawu? Bawu kele meso ya kufwa. Yesu tubaka mutindu yina. Beno bambuka moyo, beno bambuka moyo, Yesu tubaka kima ya mutindu mosi. Mpe ya monana mutindu mosi, bubu yayi. . .

<sup>202</sup> Ntangu yayi beno kuwa, mu banza ti mu ke sawula ve. Ntangu beno ke na kutuba kieleka beno banza ve—ve ti mu ke na kusawula. Mu ke na kumekaka na. . . Mu—mu zola. . . Mpe kana ve. . . Mu—mu ke na musoki samu na Dibuundu. Yayi, bawu kele mu banza dibuundu ya ba-Assemblée de Dieu, to nionso yina ya kele, to—to mu—mu zaba ve yina ya kele. Yinki. . . Ya ke sala luswaswanu mosi ve samu na munu. Ya kele dibuundu ya Nzambi. Yawu yina, mu ke kwikila, ya kele dibuundu ya Nzambi. Mbote, ntangu yayi, beto nionso fwana vwanda mutindu yina, dibuundu ya Nzambi ya denomination ve, kasi beto fwana vwanda Baklisto na kati ya ntima. Dibuundu ya Nzambi ke zingaka na kati ya bibaka, nkumbu ve, mpe nionso yina.

<sup>203</sup> Kasi, bubu yayi ba ke tula ntima mingi na yayi, kukuma mambele yawu yina kele na mfunu samu na bantu. Ntangu yayi, beno tala ba-Baptiste yina ke kuzwa reveil. Oh, bawu me kuzwa mosi. Ba vwandaka na slogan mosi ya 44, “Mafuku ya kulutila 44.” Bansangu ya Billy Graham me longama na television. Kasi, kieleka, ya me sala kima ya nene. Ba-Méthodiste, ba-Baptiste, ba-Presbytérien, ya vwandaka kima ya nene, kasi yinki beto me kuzwa?

<sup>204</sup> Yesu tubaka na ba Pharisiens, “Beni bantwadisi ya bampofu. Beni ke kima mbangu na mubu samu na kusala mundimi mosi, mpe yandi ke kuma mwana ya difelo mbala ya zole kulutila yina yandi vwandaka ntete ntangu yandi bandaka.” Mpe yawu yina beto me kuzwa bubu yayi.

<sup>205</sup> Billy Graham, ntangu mu kwendaka na madia ya yandi ya suka na Louisville, na Kentucky, yandi kwisaka kuna, mutindu evangeliste ya kukwikama, yandi tubaka, “Mu ke kwenda. . . Paul tubaka. . . Beni tala mbandu.” Yandi tubaka, “Paul kwendaka na mbanza mosi mpe salaka mundimi mosi, yandi vutukaka diaka mvula mosi na manima mpe kuzwaka makumi tatu na mosi yina.” Yandi tubaka, “Mu ke kwendaka na mbanza mpe mu ke salaka makumi tatu ya mafunda ya bandimi, mpe mu ke vutuka na mvula mosi mpe mu ke kuzwa ve makumi tatu.” Yandi tubaka, “Yinki kele diambu?” Mpe mu sepelaka na nsamunu ya evangeliste yayi. Yandi lakisaka musapi ya yandi kuna, pene ya bankama tatu ya bantu yina vwandaka ya kuvwanda kuna, yandi tubaka, “Ya kele beni nkonga ya milongi ya koyi-koyi.” Yandi tubaka, “Beni ke vwanda na bureau ya beni na makulu na zulu ya mesa, mpe beni ke bokila bakala mosi na allo-allo, mpe beni ke lomba yandi na kukwisa mpe—mpe yandi kota na dibuundu ya beni. Beni fwana kwenda tala yandi.”

<sup>206</sup> Mu vwandaka kuna, mu banzaka, “(O Nzambi!) Nge zaba, Evangeliste Billy, nge ke muntu ya nene. Mu me—mu kele muntu ya fioti. Kasi beni bika mu yufula beni kima mosi.” Mu zolaka vutuka na kizunga mpe kutuba yayi; kasi mu—mu—mu—mu ke sepelaka na mpangi ya bakala, mu banza ti yandi kele kisadi ya Nzambi. Kasi mu zolaka kutuba yayi, “Na yina, Billy, wapi mutindu ya mulongi Paul kuzwaka samu na kulanda mundimi ya yandi?” Yinki salamaka? Paul ke bika ve kaka yandi telemisa diboko ya yandi samu na kubaka lukanu, yandi ke nata yandi na mbotika ya Mpeve-Santu, yandi tulaka moyo ya yandi na tiya, mpe yandi lendaka ve kuvwanda swi.

<sup>207</sup> Yawu yina kele dyambu bubu yayi, ya kele kuvwanda mambele. Yinga. [Kisika ya mpamba na bande—Mu.] . . bamambele, bamambele ya kulutila mingi, bakalasi ya nene ya lukolo ya Lumingu, ba ke futa mbongo na muntu yina lendaka nata bandimi mpe kunata muntu yankaka na dibuundu yankaka kuna, yina kele na bawu ya kulutila mingi. Beni zaba, yayi

kele bu-Pharisien! Mpe na manima kubula ntulu samu na yawu, “Beto me bula bawu na Lumingu me luta.” Kana beno me kuma na kisika yina beno fwana sala dibuundu ya Nzambi kisika ya kuyiba muntu yankaka, na yina ya kele ntangu ya kukanga bielo mpe kuvutuka na yinzo.

<sup>208</sup> Dibuundu ya Nzambi kele kima ya moyo ya Nzambi na zulu ya ntoto, na kulakisaka Yesu Klisto. Mu zaba ti Yawu kele ve ya kuzabana mingi, beno lenda ve kuingila kuvwanda mutindu yina. Beto ke vingila na kuvwanda ya kusungama.

<sup>209</sup> Bawu ke vimbisa ntulu mingi samu na yawu . . . Kasi, beno zaba, makelele ya nene ningisaka ve profete Elie. Yandi kuwaka tiya kuluta mpe mulinga, banzasi mpe bansemo, mpe menga mpe mafuta, mpe nionso yankaka, ata mbala mosi ve ti yawu niongisaka yandi. Beno zaba, Amerique ke talaka na bima ya nene na makelele mingi na kati ya yawu. Kasi Nzambi kele “mwa Ndinga ya fioti ya pima” yina ke bendaka profete.

<sup>210</sup> Beno zaba, pusu mosi kwendaka kilumbu mosi na kilanga mosi, mpe vwandaka ningana, mpe vwandaka sala makelele mingi ntangu yawu kwendaka kuna na kilanga. Mpe ntangu yawu vtukaka, ya me kuma na dibulu yina mosi salaka makelele ata fyoti ve, ya vwandaka me fuluka na bima ya mbote. Beno me mona? Yinga.

<sup>211</sup> Kasi beto ke na kupemisaka nzingulu ya beto na zulu ya kinkuku ya makelele. Wapi mutindu beto lenda sala yawu? Wapi mutindu beto lenda sala bima mutindu yina? Oh, la la! Mpe na manima beno kotisa bima nionso ke ngenga ya Hollywood, beno ke kuzwa bakento na zulu ya chaire, na bilele ya kukangama mpe ya sexy, ke bina na mpeve. Mu zaba ve mutindu ya mpeve ya kele!

<sup>212</sup> Mu zola ve kusawula ntangu yayi, mu—mu kele—mu kele . . . mu—mu zola beno. Kana mutindu yina ve, na yina Nzambi ke sambisa munu kana mu ke na lukanu yankaka kulutula yina. Beno me mona?

<sup>213</sup> Kasi beno me bakula yawu, beno me mona. Ya kele kisika yina bantu ya Pentecote kwendaka na lweka. “Beto me kuzwa mingi kulutula mpangi-bakala yina na nsongi.” Oh! “Beto me kuzwa mingi kulutula ba-Assemblée, samu beto kele ba-Unitaire, to beto kele ba-Trinitaire, mpe beto kele . . .” oh, *yayi*, *yina*, to *yankaka*, bidimbu nionso—nionso ya kuswaswana yina bawu ke na yawu, beno me mona. Oh, mpangi-bakala, yina zola tuba ve mutindu *yina* samu na Nzambi. Yandi ke salaka na muntu mosi. Ya kieleka.

<sup>214</sup> Beno tala, makelele ya nene ve, kasi ya vwandaka benda profete ve. Profete vwandaka kipe ve makelele ya nene. Kasi na ntangu yandi kuwaka mwa Ndinga yina ya fioti ya pima, yandi zabaka tí yina vwandaka Ndinga, yandi fikaka kizizi ya yandi mpe basikaka.

215 Beno zaba, mwini lenda benda masa mingi na bamuniti kumi na tanu, kukondwa makelele ata fioti, mpe beto. . . mingi ya make- . . . mpe beto ke salaka makelele mingi na kubakaka mulangi mosi ya masa kulutila mwini ke sala na kubendaka ba-million ya ba-tonneau. Ya kele kieleka. Beto ke sosaka ntangu nionso kima yina kele mingi ya “hourra,” mpe mingi ya makelele. Mpe ntangu ya ke kuma na kisika ya kubaka Ndinga, na yina awa kima yango ke monana. Beno me mona? Ba ke kwisa, mpe ba ke tuba, “Mbote, lusakumunu na Nzambi, mu ke tuba na nge. . .”

216 Mu kutanaka na bakala mosi awa ntama mingi ve. . . Mu ke tuba yayi ve samu na kuvwenza, beno lemvočila munu kana mu kele. . . dibanza ya munu ya ke na kubanza ti ya kele samu na kuvwenza. Mu vwandaka kuna na lukutakanu mosi na nsi ya tenta mpe, longi mosi, longi mosi ya Pentecotiste nataka kento ya yandi kuna samu na kubula piano. Mpe ntangu yandi nataka munu na ntwala ya kento ya yandi, ya kieleka, mu zolaka kaka kubwa ngambu. Kento yango vwandaka na bansuki ya nkufi mingi, ya kunionga, mpe yandi vwandaka na bima ya makutu ya nene, mingi, mpe mingi ya manicure na zulu ya bikoba ya yandi, to nionso yina bima yina kele, vernis na misapi. Ya monanaka mutindu yandi vwandaka. . . Ya vwandaka boma na kutala; manzaka ya nene, ya yinda, mutindu yayi. Mpe yandi vwandaka monana sexy; yandi lwataka mwa robe mosi ya fioti, ya nkufi, yandi lendaka ve kufika na yawu mabolongo ya yandi ntangu yandi me vwanda. Mbote, mu telemaka kuna mwa fioti, mpe mu tubaka, “Mpangi-bakala, mu ke lwadisa bansatu ya nge kana mu me tuba kima mosi?”

217 Yandi tubaka, “Oh, kieleka ve.” Bakala mosi ya mbote, mpe yandi monanaka ti yandi vwandaka kento mosi ya mbote.

Mu tubaka, “Nge ke tuba ti kento ya nge kele santu?”

Yandi tubaka, “Yinga.”

218 Mu tubaka, “Lemvočila munu samu na nzonzolo yayi, kasi yandi ke monana mutindu ‘luvunu’ samu na munu,” mu tubaka, nge zaba, “to kima ya mutindu yina.” Mu tubaka. . .

219 Yandi tubaka, “Yinki nge zola tuba, Mpangi Branham?” “Oh,” yandi tubaka, “nge kele muntu ya lukolo ya ntama.”

220 Mu tubaka, “Mu kele ya lukolo ya Masonuku. Ya kieleka, ya kele lukolo ya Masonuku.” Mu ke kwikila ve ti santu ke sala mutindu yina, mu lenda sala yawu ve, na ntangu Biblia ke fundisa yawu. Beno me mona?

221 Mbote mingi, ya ke monana, na ntangu nionso, beto ke kuwaka, “bawu vwandaka na balukanu makumi yiya,” “balukanu makumi yiya na yiya,” “beto vwandaka na balukanu bankama tatu.” Mbote, yina kele funguna. *Bafunguna* kele “matadi.” Ya kieleka, samu Pierre, na zulu ya funguna ya yandi, ba bokilaka yandi “ditadi, mwa ditadi ya fioti.” Pierre, funguna ya yandi. Ntangu yayi, matadi kele mbote mingi, kasi wapi

mbote to wapi luvalu kele na ditadi na lutungu kana ya kele ve na mutungi ya kieleka kuna na kidadilu ya meno ya Ndinga samu na kuyidika yawu mpe kusala yawu bana ya Nzambi? Beno me mona? Wapi mbote kele funguna?

222 Ya kele samu na yina beno ke vutuka mpe beno lenda ve kuzwa makumi tatu na kati ya makumi tatu ya mafunda. Beno ke balula kaka matadi na putulu, mpe beno me balula yawu tii na kisika yina, mpe ya kele ve ya kulunga samu na tempelo. Ba fwana zenga yawu, ba fwana teza yawu na Ndinga ya Nzambi, me tula yawu na kati kuna, me vukisa yawu kintwadi, me tunga yawu na zulu ya lufulu ya Malongi ya bantumwa, Yesu Klisto Ditadi ya nsongi. Mpe Yandi tubaka, “Yandi yina ke kwikila na Munu, yandi mpe ke sala bisalu yina Mu ke sala.” Ya kieleka.

223 Wapi mutindu beto lenda vwanda Dibuundu ntangu beto ke vwenza mosi na yankaka? Yandi tubaka, “na yayi bantu nionso ke zaba ti beno kele bilandi ya Munu, ntangu beno ke zolana mosi na yankaka.” Beto ke sala bandimi mpe beto ke kabwana, mpe samu na kuswaswana ya denomination. . . Mu ke tula yawu ve na zulu ya bantu, mu ke tula yawu na zulu ya denomination. Ya kieleka. Bantu nionso ve. Beno me mona? Oh, ya ke yimbi mingi, kasi mu. . .

224 Beno fwana vwanda na kidadilu yayi ya meno, Ndinga ya Nzambi, samu na kuyidika bawu mpe kusala bawu bana ya nabakala ya Lutungu. Oh, la la! Bisambu ya munu kele, “Nzambi, sala nswalu na Malachie 4. Pesa beto Nsangu na bilumbu ya nsuka. Pesa beto muntu mosi, tinda kima mosi samu na kuvulusa dibuundu yayi ya Pentecote.”

225 Wapi mutindu ya munati-nsangu Nzambi lendaka tinda beto samu na bilumbu yayi ya nsuka? Mu ke tuba na nge yayi, mpangi ya munu ya bakala, mpangi ya kento, mutindu mpangi ya beno ya bakala mpe nkundi ya kisalu ke na kuingila ntangu yina ke kwisa, yandi ke vwanda mutindu mosi ya munati-nsangu yina kwisaka na ntangu yina yankaka. Mutindu mosi! Yandi ke vutula dibuundu na Ndinga. Nzambi, beto tula fondasio samu na yawu na ntwala yawu kusalama awa. Ntete yandi kwisa, beto tula fondasio mpe kuvwanda matadi, ya kuyidika, ya kukubama samu na kuvukana na yandi na ntangu Nzambi ke fidisa yandi, samu Yandi silaka ti Yandi ke sala yawu.

226 Ntangu yayi, mu zaba, mu ke wa ti mu ke kwisa vutuka. Mpe, beno bambuka moyo, na mwa dikabu yina mu lenda simba yawu na nzila ya mpeve ya kuswasikisa mabanza, beno me mona. Ntangu yayi, beno me sepela ve, ntangu mu me tuba Malachie 4. Kasi beno bika mu tuba na beno kima mosi. Beno ke tuba, “Yesu tubaka, ‘Kana beno lenda bakula yawu, yayi kele Élie yina ba zonzaka.’”

227 Kasi kana beno mona yina Yandi tubaka na—na—na Santu Matthieu, na kapu 11 mpe na nzila ya 6, “Kana beno lenda

bakula yawu, yayi kele yandi yina ba zonzaka, mpe tubaka, ‘Mu ke fidisa munati-nsangu ya Munu na ntwala ya Munu.’” Yina vwandaka Malachie 3, Malachie 4 ve.

228 Na yina, na Malachie 4, Yandi tubaka, “Na ntwala kilumbu yayi kukwisa, ntoto ke yokama na tiya mpe bantu ke diata na zulu ya yawu; ya ke yokama mutindu matiti.” Ya kieleka. Yandi vwandaka tubila na ntangu yina samu munati-nsangu na ntwala ya kizizi ya Yandi, yina vwandaka Elie, yina me tuba . . .

229 Mu—mu ke kwikilaka ve na bima yayi nionso awa yina ke na kusalama bubu yayi samu na robe ya Elie mpe bima yina nionso. Mu . . . Bantu yayi nionso ya luvunu fwana kwisa, ya kieleka, samu na kunwanisa kima ya kieleka ntangu yawu ke kwisa. Kasi, beno bika mu tuba na beno, munati-nsangu mosi ke telama na nsuka ya nsungi ya Pentecote yayi mpe ke nata kima yango na nsuka. Ya ke vwanda muntu mosi. Kimvuka ve, denomination ve; kasi muntu mosi. Ya ke vwandaka mutindu yina ntangu nionso, mpe Nzambi lenda soba manaka ya Yandi ve, Yandi kele Nzambi ya Kukonda nsuka.

230 Beno bambuka moyo, kana munati-nsangu yina (Jean) vwandaka munati-nsangu ya Malachie 4, na yina Masonuku kubwaka, samu Yawu tubaka, “Ya ke . . . ntoto ke yokama tiya mutindu matiti, mpe bantu ya mbote ke tambula na zulu ya mbombi ya bantu ya yimbi.” Na yina beno tanga Yawu, mpe beno tala kana ya kele ve kieleka. Beno me mona? Kasi Yesu tubaka yawu ata fioti ve, Yandi vwandaka tubila Malachie 3, “Mu ke tinda munati-nsangu ya Munu na ntwala ya kizizi ya Munu, samu na kuyidika nzila ya Munu.” Ya kele kaka kieleka.

231 Ntangu yayi, kasi beno bambuka moyo, yayi yankaka vwandaka samu na kuvutula lukwikilu ya bana na batata, kuvutula lukwikilu ya bana na Lukwikilu ya batata, Biblia ya kisina.

232 Ya kieleka yawu yina Moise salaka. Ya kieleka yawu yina Yesu salaka. Ya kele kieleka yina konso munati-nsangu me sala na kati ya Biblia, na ntangu ya nsuka ya nsungi yina, ba me vutula diaka nsangu. Bantu, na kati ya ba organisation mpe nionso yina, me fika mpe bima nionso, na bilumbu yina.

233 Ba me sala kima ya mutindu mosi bubu yayi! Na yina beto ke na kuingila munati-nsangu. (Nzambi, tinda yandi!) Nge banza ti beto ke yamba yandi? Ve, tata! Yandi ke vwanda “kilawu mpe fanatiki,” ya kieleka mpenza, kasi Nzambi ke kusiamisa yandi. Mukwikidi ya kieleka, bawu solaka bawu na ntwala samu na Luzingu ya Kukonda nsuka, Yesu tubaka, “Bayina nionso Tata pesaka Munu ke kwisa, mpe muntu mosi ve lenda kwisa kukondwa Tata ya Munu kubenda yandi. Mpe bayina nionso Tata pesaka” (na ntangu me luta) “pesaka Munu, bawu ke kwisa.” Ya kieleka, bawu vwandaka . . .

<sup>234</sup> Mu ke kwikilaka ve na malongi yayi awa ya ba-Baptiste ya—ya lukengolo ya Seko. Mu ke kwikila yawu na mutindu mosi, kasi mu ke kwikila ti beno keke na lukengolo ntangu nionso beno ke na kati ya Dibuundu. Kasi beno basika na . . . kana beno me basika na nsi ya Menga ya Yesu Klisto, beno keke ve na lukengolo. Mu keke na lukengolo na mvula ntangu nionso mu keke awa na kati.

<sup>235</sup> Mpe ntangu beno me botama na Mpeve-Santu mpe beno ke *tuba* ti beno keke na Mpeve-Santu, mpe na manima beno ke manga Ndinga ya Nzambi? Beno ke *tuba* ti beno ke kwikila mpe me kuzwa Mpeve-Santu, na manima ke manga ti Ndinga keke kieleka? Na yina wapi mutindu ya lendaka vwanda Mpeve-Santu ntangu Yandi vwandaka Yandi yina sonikaka Biblia? Mpeve-Santu ke manga Ndinga ya Yandi Mosi, ke *tuba*, “Mu—mu vwandaka na yimbi, beno keke ya kusungama”? Ve, yina ke Nzambi ve. Ve, tata.

<sup>236</sup> Mbele ya meno! (Mfumu, tinda beto Nsangu mosi ya nene.) Yawu yina beto ke sosa. Na yina, ya kieleka, ntangu yandi ke kwisa samu na kukubika matadi yina mpe kuyidika yawu samu na kivinga, yinki ke salama? Mingi na kati ya bawu ke vibidila ve na kumekama ya Ndinga. Ba ke zola organisation ya bawu kulutula ba ke zolaka Ndinga ya Nzambi, ata ti Ndinga yina me siamisama na muntu yina. Yandi ke vwanda profete yina ke kwisa na Nkumbu ya Mfumu, mpe yandi ke vwanda yina ke kwisa na zulu ya ntoto. Mu ke kwikila yawu.

Oh, bantu nionso ke *tuba*, “Ya ke vwanda kimvuka ya bantu.”

<sup>237</sup> Mu zola muntu kulakisa munu na Biblia kisika ya ke vwanda nkonga ya bantu; Nzambi lunga buka Ndinga na Yandi Mosi, Yandi lenda sala yawu ve. Ve, tata. Yandi silaka yayi. Ya ke vwanda muntu mosi. Mpe na yina ya ke vwanda na bayankaka na yandi, ya kieleka, mafunda, bakwikidi ya Dibuundu ya muvimba ke vwanda na yandi, bisika nionso.

<sup>238</sup> Mutindu ya vwandaka na bilumbu ya Noé, ya ke vwanda diaka ve na mingi ya bawu yina ke kuzwa mpulusu, samu Yesu tubaka, “Mutindu ya vwandaka na bilumbu ya Noé.” Beno zaba yawu? “Mutindu ya vwandaka na bilumbu ya Lot,” (beno tanga bawu) “mutindu mosi ya ke vwanda.”

<sup>239</sup> “Mazulu na ntoto ke luta, kasi Ndinga ya Munu ke luta ve.” Beno me mona yina mu zola *tuba*? Oh, mpangi-bakala, beto ke sala mbote na kufiongonina, ya lenda vwanda ntangu me luta kulutula yina beto ke banza. Ya lendaka vwanda ti beto ke vumbuka kilumbu mosi mpe kumona ti beto me kondwa kima mosi. Beno sala keba! Beno tala mbote, beno sambila, beno sosa, beno bika Yawu kuluta na zulu ya beno ve. Mpe, beno bambuka moyo, ntangu Ndinga ya Nzambi me longama, Nzambi me tumama na ngolo na Ndinga yina mpe ke siamisa Yawu.



<sup>240</sup> Beno zaba yina Yandi tubaka kuna, yinki salamaka na bilumbu ya Lot? Yandi tubaka, “Mutindu ya vwandaka na bilumbu ya Lot.” Yinki salamaka kuna kaka na ntwala ya tiya kubwa? Yinki ke salama diaka na ntwala tiya kubwa, wapi mutindu ya nsangu Dibuundu ke kuzwa? Sodome ve ntangu yayi, Dibuundu yina ba me soolaka. Beno bumba kaka bima yina tatu na mabanza: ya kele na ba-Sodomite; mpe ya vwandaka na Lot mpe nkonga ya yandi, dibuundu ya mambu ya nganda; ya vwandaka na Abraham, Musolami. Bawu nionso tatu kuzwaka nsangu, yinga, na nzila ya minati-nsangu ya kuswaswana. Beno tala mbote mutindu ya munati-nsangu kwendaka na Dibuundu yina ba solaka, yina Yandi salaka na Abraham. Yesu tubaka, “Ya ke vwanda mutindu yina na nkwezulu ya Mwana ya muntu.” Ntangu yayi, beto lenda manga yawu, ya kieleka yawu yina Yesu tubaka. Na yina, ya kieleka ya ke vwanda mutindu yina.

<sup>241</sup> Ntangu yayi, bantu mingi. . . ntangu Yesu kwisaka mpe nataka kumekama mpe tubaka, “Beno tala Masonuku, samu na yawu beno ke banza ti beno kele na Luzingu ya Kukonda nsuka, mpe yawu yina ke tuba kimbangi ya Munu,” ba lendaka telama na kumekama? Ve. Mpe muntu nionso me zaba, bafunguna nionso ya matadi lendaka ve kutelama na kumekama ya Ndinga ba ke losa yawu na kisika ya mvindu. Ya me panzana, masa ke na kubasika, ya ke kanga ntima ve na kumekama. Oh, mpangi, na yina ba me tinda yawu na kisika ya mvindu! Nzambi ntangu nionso ke talaka kikalulu na kisika ya ntalu.

<sup>242</sup> Mu ke na kumanisa. Beno lemvokila munu samu mu me kanga beno ntangu ya yinda, mu vwandaka ve na dibanza yina. Beno bika mu baka mwa ntangu mosi, to zole, samu na kutuba mulabu yayi ya nsuka, na yina mu ke sukisa na muniti mosi. Mu banza ti mu—mu—mu me tuba kima mosi samu na kusadisa beno, beno me mona, samu na kunata beno na kulongoka. Beno me mona?

<sup>243</sup> Nzambi ke talaka ntangu nionso kikalulu, bamambeke ve. Mpe bubu yayi beto ke sala mutindu yankaka. Beto ke na kutanga bamambeke, ba-robe ya kitoko, bafuti ya mbote, na kisika ya kikalulu. Uh-huh.

<sup>244</sup> Éliézer monaka mpasi mingi, tii yandi kuzwaka kikalulu. Ya kele kieleka. Nani yandi kuzwaka? Mpe yandi tulaka kivuvu na Nzambi. Kikalulu samu na yinki? Kikalulu samu na Isaac, kento ya makwela, yina kele kifwanisu ya Dibuundu. Beno zaba yawu. Yina vwandaka nkuna ya bumuntu ya Abraham; yayi kele Nkuna ya kimfumu ya Abraham. Mbote, kana Eliezer, munati-nsangu yayi vwandaka sosa kento ya makwela mpe vwandaka meka na kumona kikalulu, kana muntu yina me kwisa, munati-nsangu ya kilumbu ya nsuka, ke meka na kumona Kento ya makwela samu na Klisto, yandi ke sosa ve bamambeke ya denomination. Yandi ke sosa kikalulu yina ya luzolo.

245 Beno tala mbote! Kikalulu ya mbote ntete, na manima samu na kunata yandi na kukutana na Isaac. Na manima yandi me kuzwa kikalulu, na manima yandi me sala ti yandi kuvwanda swi samu na kuwa nsangu ya yandi samu na Isaac.

246 Yina kele munati-nsangu ya bilumbu ya nsuka, Nsemo ya nkokila, kele ntete kuzwa Dibuundu yango (wapi bawu ke kwikila Nsangu?), kusosa yawu. Beno lenda tanga yina mu ke na kuzonzila? Beno sosa Dibuundu yina ke bika beno kota, yina ke kanga kielo ve na ntwala ya beno. Mpe kuna ntangu beno ke kuma kuna, kuna beno ke tala kikalulu. Ntangu yayi kana yandi ke vwanda swi ntangu ya yinda samu ba tuba na yandi mutindu Kento ya makwela yina fwana lwata! Yandi fwana kulwata bilele. Kuvwanda swi! Kana yandi lenda . . .

247 Beno tala Rebecca ya fioti ke kuwa konso ndinga, mwa ntima ya yandi vwandaka bula. Yandi . . . Yandi—yandi vwandaka tuba na yandi. Ntangu yayi, nge me mona mpasi mingi, “Wapi kisika mu ke kwenda?” tii mu ke kuzwa kikalulu. Na yina ntangu mu ke mona kikalulu, na yina ya ke sala ti yandi vwanda swi ntangu ya yinda samu na kukubika yandi samu yandi kwenda kutana na yandi. Oh, la la, ya kele ngolo! (Mu zolaka ti beto vwanda na mwa ntangu mingi diaka na montelete yina.) Beno kukubika yandi; yandi vwanda swi samu na kuwa nsangu ya yandi. Éliezer vwanda zonza ve samu na yandi mosi, kasi yandi vwandaka zonza samu na yandi yina fidisaka yandi. Mpe yandi vwandaka na makabu samu na kusiamisa ti ba fidisaka yandi. Amen! Yandi zolaka lwatisa yandi na bima yayi. Beno zaba mutindu yandi kukubikaka yandi.

248 Kana mu lendaka nata yandi na kusukula kizizi ya yandi! Beno me mona? Beno zaba, mu—mu me kuwa ti, na yina mu fwana vwanda swi. Na mutindu nyonso, mu me tuba mingi, beno zaba yina mu ke na kuzonzila. Mbote mingi, beno kuwa, beno vwanda kaka swi.

249 Beno tala, munati-nsangu ya nsuka ya ntangu, kisalu ya yandi ke vwanda kukubika basantu, kukubika Kento ya makwela samu na Bakala ya makwela. Yina ke vwanda Nsangu ya yandi. Ntangu yayi beno zola kulongoka ABC na manima beno lenda longuka bantalu? Ntangu bidimbu yayi yankaka na manima me zibuka ya ke monisama na bawu. Ya kieleka. Beno longuka ABC ntete. Yinki kele ABC? [Always Believe Christ—Mu.] “Ntangu Nionso Kwikila Klisto,” (credo ya beno ve), Klisto. Beno me mona? Beno kwikila yina Yandi ke tuba, yina muntu yankaka me tuba ve.

250 Kana ya kele ya kuswaswana, kana muntu ke tuba na beno, “Ya kele mbote mingi samu na beno na kuzengisa bansuki ya beno, bakento,” beno zaba ti yandi ke na kuvuna. Biblia ke tuba ti ya kele luvunu. Kana yandi tuba, “Beno lenda vwanda diacre mpe kuvwanda kaka na bakento yiya to tanu,” yandi ke vuna.

Yina me swaswana na Ndinga. Beno me mona? Bima yayi nionso yankaka yina beto ke tubilaka, beno fwanikisa yawu na Ndinga mpe beno tala kana ya kele Ndinga ya kieleka.

<sup>251</sup> Beno vutula dibuundu na Ndinga. Ntangu yayi, yinki munati-nsangu yayi ya Malachie 4 ke sala? Kuvutula Lukwikilu ya ntete, Lukwikilu ya mvumbukulu. Ti, bawu monaka Yesu na manima Yandi me vumbuka na lufwa, me mona Yandi ke sala na kati ya bawu.

<sup>252</sup> Bawu vwandaka bantu yina vwandaka tuba fioti. Bawu kwendaka mpe longaka Ndinga. Oh, bawu vwandaka longa ntangu ya yinda, Paul longaka mpimpa nyonso na ntangu mosi. Beno me mona? Muntu mosi kubwaka na zulu ya yinzo, yandi kufwaka. Yandi tulaka nzutu ya yandi na zulu ya yandi, vutulaka yandi diaka na luzingu, beno me mona. Beno me mona? Beno me mona, yandi landilaka na kulonga.

<sup>253</sup> Ntangu yayi, beno tala bawu vwandaka ya kuswaswana na ba-docteur ya Philosophie, ba-docteur ya Droit, Q.U.S.T., mpe nionso yina beno zola bokila bawu, bubu yayi. Yinki? Kukabula munati-nsangu mpe. . .Nsangu, mu zola tuba, na nzila ya munati-nsangu, ke kabula bakwikidi na bantu ya kukondwa lukwikilu. Bayankaka na kati ya bawu ke sungama na Yawu, mpe bayankaka ke sala yawu ve. Bayankaka ya Luther. . .Bayankaka ya Katolika sungamaka na Luther, bayankaka ve. Bayankaka ya ba-Luthérien sungamaka na ba-Methodiste, bayankaka ve. Bayankaka vwandaka ya kusungama na Pentecote, mpe bayankaka ve. Bayankaka ke sungama na Nsemo ya nkokila, bayankaka ve.

<sup>254</sup> Wapi mutindu beno ke zaba kana ya kele Nsemo ya nkokila to ve? Beno meka yawu na Ndinga (kaka Ndinga *mosi* ve, Ndinga *nionso* kintwadi), beno tala kana ya kele kieleka to ve. Oh, yinki ya kele? Na yina kana Nsangu yayi ke pesa nsiamisa ti ya kele Nzambi yina ke lungisa yina Yandi tubaka ti Yandi ke sala, mpe ya kele ya kusungama na Ndinga, na yina Ndinga me siamisama mutindu bambala yankaka mpe bapofesi ya bantangu yankaka.

<sup>255</sup> Beno tala ntangu Nsangu. . .ntangu. . .Beno tala ntangu ba me losa Nsangu na bantu, mpe munati-nsangu ke monana ya muvimba ba me nunga yandi, ba ke zibula ve kielo yankaka samu na yandi, yandi lenda ve kukota kisika mosi.

<sup>256</sup> Mutindu Mfumu ya beto vwandaka. Beno bambuka moyo, ntangu Yandi vwandaka. . .Oh, ntangu Yandi vwandaka belula bambevo, Profete ya ntwenia, “Oh, la la! Yandi kele Muntu ya nene!” “Mbote, Rabbi, wapi mutindu nge kele?” Kasi kilumbu mosi Yandi vwandaka mpe bandaka na kutuba na bawu Kieleka. Yandi kuzwaka lemvo na dibuundu, bantu. Mafunda landaka Yandi. Yandi vwandaka na balongi makumi sambwadi penepene ya Yandi, na nganda ya kumi na zole. Kasi kilumbu mosi na manima Yandi sobaka dimpa na. . .to sobaka. . .bidikaka

mampa, samu na kusiamisa ti Yandi vwandaka Nzambi, samu Nzambi kaka kulumusaka dimpa na Zulu. Yinga. Beno me mona? Yandi bidikaka mampa. Mpe na mbala mosi na manima ya yina. . . Yandi tambulaka na zulu ya masa, salaka bimangu, mpe salaka bima yina Yandi salaka, samu na kusiamisa yina Yandi vwandaka.

<sup>257</sup> Mpe kuna, ntangu Yandi salaka yawu, Yandi vwandaka ya kuvwanda mpe bandaka na kutuba na bantu. Bantu kwendaka. Mpe makumi sambwadi tubaka, “Hum! Nani lenda kuwa Yayi? Yina kele nzonzolo ya mpasi. Nge me bebisa yina beto vwandaka banza ti ya vwandaka kima yankaka. Ntangu yayi, nani Nge kele samu na kutuba na beto mambu yayi?” Mpe bawu me kwenda.

<sup>258</sup> Na yina Yesu balukaka na mwa nkonga ya Yandi, mutindu na bilumbu ya Noé, mutindu na bilumbu ya Sodome, tubaka, “Nge zola kwenda, mpe?”

<sup>259</sup> Na yina Pierre tubaka bampova yina ya nene, “Mfumumu, wapi kisika beto ke kwenda?” (Nzambi, sadisa beto.)

<sup>260</sup> Beno tala ntangu ba me manga Nsangu mpe munati-nsangu ke monana ti ba me nunga yandi, ya kele ntangu Nzambi ke kotaka na kusalu, Nsangu ya yandi me mana.

<sup>261</sup> Noé, (samu na kusukisa ntangu yayi), Noé longaka na kielo ya nzaza ya yandi bamvula nkama mosi na makumi zole, tii, na nsuka ntangu ba sekaka yandi, Noé kotaka na nzaza na kubanzaka ti. . . ya ke vwanda mbote mingi. Nzambi kangaka kielo. Mpe bantu vwandaka pene-pene kuna samu na kutala yina ke salama. Bilumbu sambwadi yandi me vwanda kuna mpe me toka, mpe na kilumbu ya sambwadi mvula me kwisa. Uh-huh.

<sup>262</sup> Moise, yinki yandi vwandaka? Nzila ya kieleka ya kusalu, na kutwadisaka bantu. Mubu ya Mbwaki me kanga yandi na nzila. Yandi vwandaka na nsuka ya nzila ya yandi. Ya vwandaka na yina ti Nzambi kwizaka na mupepe ya Esete mpe kabulaka mubu, na nsuka ya nzila.

<sup>263</sup> Ya vwandaka Daniel, yina vwandaka kuna na nsangu ya yandi, “Mu ke kukitula mvindu ve na yinza ya ntinu yayi.” Yandi vwandaka ya kukwikama na Nzambi, yandi vwandaka kuna na nsuka ya nzila ya yandi, ya monanaka ti nsuka ya ntangu ya yandi kwisaka, ba losaka yandi na dibulu ya bankosi. Nzambi kotaka na kusalu.

<sup>264</sup> Mpe na suka mosi, kuna na Babybone. . . Amen! Mu lenda tala na Mazulu, mu lenda mona Kiti ya kimfumumu, Bawanzio ya kutelama pene-pene. Beno tala awa na Babybone, mu lenda mona dibulu ya tiya. Mu lenda mona bana tatu ya kutelama kuna, kutuba, “Nzambi ya beto kele na kiyeka ya kuvulusa beto.” Beno me mona? “Kasi beto ke fukimina ve kiteki ya nge, samu yawu me swaswana na Ndinga.” Beno me mona? “Beto kele ya kutelama awa.”

265 “Mbote mingi,” tubaka ntinu, “beno mata bimatinu, ba ke yoka beno na tiya.” Ya vwandaka na bakala mosi ya nene, na nsungi ya dionga, bawu mataka bimatinu, kitambi na manima ya kitambi, ya vwandaka kaka na mwini ya ngolo ntangu nionso.

266 Mu lenda mona Wanzio mosi me telama kuna, mosi, na lweka ya Kiti ya kimfumu, me simba mbele mpe me basisa yawu, yandi tubaka, “Tata, tala kuna, yinki ke salama! Bika mu kwenda kuna, mu kele Gabriel, mu ke soba diambu.”

267 “Vutula mbele ya nge na kiswamo, Gabriel. Mu me mona yawu.”

268 Tala muntu yankaka, ke tuba, “Tata, mu kele Absinthe, mu ke bebisaka na maza. Na ntangu ya kubeba ya yinza na masa, bantu vwandaka sumuka mpe vwandaka yangisa bantu ya Nge, mpe mu—mu sobaka yinza ya muvimba na globe ya masa. Mu ke katula Babylone na kalati na suka yayi. Bika mu kwenda.”

269 “Mu zaba ti nge lenda, Absinthe, nge kele Wanzio ya kieleka. Beno me mona? Kasi, Mu lenda ve kubika nge kukwenda, yayi kele kisalu ya Munu. Mu ke kwenda, Munu mosi.”

“Awa, Nge monaka bawu?”

270 “Mu me mona bawu mpimpa nionso. Mu me kuwa lukutakanu ya bisambu ya bawu. Mu me mona ti ba me telama samu na Ndinga ya Munu. Mu ke vwanda kuna na ntangu ya mbote.” Oh, la la! Mu lenda mona Yandi kutelama mpe bilele ya Yandi ya kintinu vwandaka ya kubwa pene-pene ya Yandi, mutindu yina, mpe kutuba, “Kwisa awa, mupepe ya Este, Nord, Sud, Weste. Beno luta kuna na nsi ya kitembo yina, mu ke tambwisa beno mutindu pusu na suka yayi. Mu ke kwenda na Babylone, mu ke soba diambu.” Oh, mpangi-bakala, Yandi vwandaka kaka kuna na ntangu ya mbote!

271 Disu ya yandi kele na zulu ya nswini mpe mu zaba ti Yandi ke kebaka munu. Yandi ke na kutala kaka na nkokila yayi, ke na kutala munu, Yandi ke na kutala beno. Yandi talaka kana beto ke telama to ve, wapi mutindu ya balukanu beto ke baka, kana beto ke vwanda ya kukwikama na Ndinga to beto ke kwenda ntama na Yawu. Ntangu me luta ti beno ke banza.

272 Jacob, vwandaka na nzila ya yandi, twadisamaka na kuvutuka na yinzo, mpangi ya yandi ya bakala kwendaka kutana na yandi. Oh, kasi na mpimpa mosi yandi nwanaka na Nzambi. Yandi vwandaka na boma ya kukutana na mpangi ya yandi ya bakala, kasi na suka yina landaka yandi vwandaka na boma ve, yandi vwandaka tambula tengu-tengu. “Mu ke na nsatu ve ya Ésaü to makesa ya yandi, to mosi ve,” Nzambi me kota na kisalu. Beno me mona, Yandi ke salaka na mutindu ya kuswaswana.

273 Yesu, mangaka, na manima kuvwanda Mwana ya Nzambi yina me siamisama, yandi tubaka, “Kana Mu ke sala bisalu ya Tata ya Munu ve, beno kwikila Munu ve.” Yandi vwandaka

Nsemo ya kilumbu (Yandi kele kaka Nsemo!), kotaka na kosalu. Mpe bantu, ntangu nionso Yandi lendaka. . . dimpa na bambisi mpe mampa, bawu landaka Yandi. Kasi ntangu Yandi bandaka na kutuba na bawu Kieleka ya Ndinga, yina kabulaka bawu, bawu vwandaka na binkulu ya bawu mosi bawu vwandaka kangama na yawu. Ya vwandaka ya kuswaswana, kasi beno zaba ti Yandi vwandaka kieleka na Masonuku. Kasi meso ya kufwa ya yinza lendaka ve kumona Yawu; to ba ke sala yawu ve ntangu yayi, to ba ke sala yawu ve na konso nsungi yina, mu zola kutuba, na muvimba ya yawu. Yinki salamaka? Ya monanaka mutindu ba nungaka Yandi.

<sup>274</sup> Beno me bakula, kubanda na ntangu yina, kuzabana ya Yandi bikaka Yandi. Na wapi ntangu? Ntangu Yandi bandaka na kutuba na bawu Ndinga. Ntangu Yandi lendaka kwenda mpe kusala—mpe kusala balukutakanu ya kubeluka ya nzutu mpe ba-campagne, muntu nyonso zolaka Yandi, “O Rabbi, kwisa awa!” mpe, “Rabbi, kwisa awa!” Kasi ntangu Malongi ya Yandi bandaka; “Oh, Malongi ya Nge ke yangisa bantu ya beto.” Oh, mawa! “Oh, mu lenda ve kuyamba Nge na dibuundu ya munu, Rabbi, samu ti, na yina, Nge ke na kutula bantu ya beto na mubulu, Malongi ya Nge kele ya kuswaswana na yina beto ke kwikilaka.” Ya me soba ve. Beno me mona? Ya me soba ve. Yinga. “Mu lenda ve kundima Nge, Rabbi!” Kasi ba siamisaka Yandi, me talisa Yandi na Masonuku Yina Yandi vwandaka, kasi ba lendaka kwikila Yawu ve.

<sup>275</sup> Na nsuka Yandi kwendaka tii na ntangu ya nsuka, ntangu Satana banzaka “Mu me kuzwa Yandi,” yandi komaka Yandi na kulunsi. Yandi vwandaka kulumuka, kulumuka, kulumuka, tii na nsuka ba banzaka ti ba vwandaka na Yandi, ba tulaka Yandi na ntoni. Kasi ya kele ntangu Nzambi kotaka na kosalu. Yandi basikaka na ntoni Yandi me vumbuka! Samu na yinki?

<sup>276</sup> Kima mutindu mosi, Paul, yandi tubaka, “Nionso. . . Demas me yambula munu. Bantu nionso me yambula munu samu na Ndinga.” Mu ke kwikila ve ti Demas kwendaka na ba-club ya mpimpa mpe nionso yina. Kasi Demas zolaka kwenda, Demas vwandaka bakala mosi ya mvwama. Mpe yandi zolaka kwenda na nkonga ya bantu yina me zabana mingi, mpe na yina yandi kwendaka kuna kisika bayankaka nionso kwendaka. Mpe na yina Paul tubaka, “Bantu nyonso me yambula munu.” Samu na yinki? Ministere ya yandi, yandi vwandaka ditadi ya yintu ya yawu, kulumuka tii na nsuka.

<sup>277</sup> Nsatu ya yandi vwandaka kuvwanda mbangi ya mbangi samu ti yandi kufwaka Étienne, yandi vwandaka mbangi ya lufwa ya yandi mpe ndimaka yawu. Yandi zolaka kufwa. Ntangu. . . Agabus, profete yina ya lukumu, telamaka pene-pene ya yandi mpe tubaka na yandi na kukwenda ve na Jérusalem, yandi tubaka, “Mu zaba ti mu fwana kwenda ve. Kasi mu ke zola kaka ve kukwenda, samu na kukota na miniololo mpe

kukangama, na Jérusalem, kasi mu me kubama na kukwenda mpe kufwa samu na Mfumu Yesu.” Yinki ya vwandaka? Yandi vwandaka tula kidimbu na ministere ya yandi.

278 O Dibuundu ya Nzambi ya moyo, beto lenda tuba mpimpa nyonso. Wapi mutindu beto ke tula kidimbu na Nsangu ya beto? Wapi mutindu beto ke sala yawu? Nzambi, sadisa beto na kubaka Ndinga yayi, na kikesa. Bika mu kufwa na nzila ya Ndinga; mu ke zinga na nzila ya Ndinga, mu ke kufwa na nzila ya Ndinga. Mu ke panza Nsemo, samu ya ke vwanda Nsemo na ntangu ya nkokila. Beto keke na ngunga yina, bankundi. Beto kwikila Yawu, na yina beto ke kulumusa bayintu ya beto.

279 Ntete, mu ke lumba pardo samu mu me baka beno ntangu ya yinda, kaka na bangunga zole, ngunga mosi na minuti makumi yiya na tanu, Mu ke banza, kieleka. Mu ke na kivuvu ti kima mosi ve me lwadisa. Beto ke zola kusala mpasi na muntu ve. Ti, kana ya kele na kati ya ntima ya beto—kana ya kele na kati ya ntima ya beto mpe moyo ya beto, na yina beto keke na foti, beto mosi, kana beto balongi kutuba bima yina, bampangi ya munu awa, babakala yayi me fuluka na Mpeve-Santu. Beno me mona?

280 Ntangu mu vulukaka mpe mu tubaka na pasteur ya munu ya Baptiste ti mu kuzwaka Mpeve-Santu, mpe bima nionso yina, yayi. . . mpe Wanzio ya Mfumu tubaka na munu yinki ya kusala, yandi tubaka, “Nge me kuzwa ndosi ya boma, Billy.”

Mu tubaka, “Docteur Davis, mu monaka Wanzio mosi.”

281 Yandi tubaka, “Oh, buzoba!” Yandi tubaka, “Yina—yina kele ya diabulu.” Beno me mona? Oh, la la, wapi mutindu yawu ke lwadisa munu! Yandi tubaka, “Nge ke longa na bantinu mpe bantu ya lukumu?”

Mu tubaka, “Yawu yina Yandi tubaka.”

Yandi tubaka, “Na ndongosolo ya lukolo ya bana ya fioti?”

Mu tubaka, “Yawu yina Yandi tubaka.”

282 Yandi tubaka, “Nani nge ke banza ke kuwa? Nge ke kwenda longa kubeluka ya Kinzambi na kilumbu ya mutindu yayi, mpe na kusosa-sosa ya minganga ya mbote mpe nionso yina?”

Mu tubaka, “Mu ke tala ve ba-Goliath yikwa me telema kuna.”

Yandi tubaka, “Nani nge ke banza ke kuwa nge?”

283 Mu tubaka, “Kana Nzambi me tinda munu, ya ke vwanda na bantu samu na kuwa munu.”

284 Mu zabaka ve ti bantu mutindu beno vwandaka zinga na ntangu yina. Mpe ntangu mu kwisaka na beno, ya vwandaka kaka mutindu kulwata gant na diboko, mu ke na kiesa mingi na beno. Mu zola beno. Mu zola beno. Mu zola bampangi ya munu ya ba-pasteur. Beno banza ti Presbytérien, Méthodiste, to Luthérien, ke zibula dibuundu ya bawu mutindu mpangi-bakala

yayi me sala na nkokila yayi, samu ti beto vwanda awa mpe beto longa nsangu ya mutindu yayi? Ve, tata, ata fyoti ve. Bayayi kele babakala ya kikesa yina ke kwikila Kieleka. Ntangu yayi beno vwanda ya kusungama na Ndinga na bawu, beno me mona, beno vwanda ntama na bima ya yinza.

<sup>285</sup> Bampangi ya bakento, beno bika bansuki ya beno kuyela. Beno lwata ba-robe ya beno, ya kitoko mpe ya mbote. Nsoni na beno. Beno katula mukubu yina na kizizi ya beno. Beno me mona? Beno kele na Masonuku mingi ke telemina maquillage kulutila beno ke na yawu samu na kuzenga bansuki ya beno. Ya kieleka. Beno sala yawu ve. Beno sala yawu ve. Biblia ke tuba ti ya kele kima ya kukondwa buzitu samu na kento na kusala yawu. Bansuki kele nkembo ya yandi. Ntangu yayi beno ke tuba, “Ya kele kima ya fyoti.” Ya kele mbote, beto basisa mwa bima ya fioti na nzila mpe na manima beto lenda zonzila bima ya nene. Beto banda na mutindu ya mbote.

<sup>286</sup> Ntangu yayi, bampangi. Oh, la la! Mu zola tuba kima mosi na babakala. Tata, mpangi ya munu ya bakala, kana nge ke bika kento ya nge kusala kima mutindu yina, mu ke na nsoni na beno, mpe mu ke tuba ti beno ke tuba ti beno kele bakala yina me fuluka na Mpeve. Nsoni na beno, beno ke bika kento ya beno kukwenda na bala-bala.

<sup>287</sup> Mpe robe ya beno nionso ya sexy mpe nionso mutindu yina, mpe beno zaba Biblia ke tuba, Yesu tubaka, “Konso muntu yina me tala kento mosi samu na kulula yandi me sala ntete pité na yandi”?

<sup>288</sup> Beno ke tuba, “Ntangu yayi vingila fioti, mpangi ya munu, mu me zaba diambu ve.” Mu ke kwikila mutindu yina, mpangi ya munu ya kento, nge zaba diambu ve na mutindu ya kusala. Kasi kana beno basika kuna beno mosi mpe nsumuki kutala beno, mpe beno ke monana mutindu yina, nani kele ya kubwa? Beno kele ya kubwa, samu beno me kukitalisa beno mosi. Na yina na kilumbu ya Lufundusu, ntangu nsumuki yina ke pesa mvutu samu na pité, na nani yandi salaka yawu na kati ya ntima ya yandi? Na beno! Samu na yinki? Samu beno me kukitalisa beno mosi. Ntangu yayi, ya kele kaka Kieleka.

<sup>289</sup> Nge lenda ve, nge lenda ve, mpangi-kento, na lemvo ya nge, na Nkumbu ya Yesu, bika mu yufula nge mutindu mpangi ya nge ya bakala, kusungama?

<sup>290</sup> Mpangi-bakala, nsoni na beno na kutwadisa yinzo ya beno mutindu yina, beno sungika luzingu ya beno. Mu—mu ke tula kivuvu na beno mutindu babakala. Beno me mona?

<sup>291</sup> Ba pasteur yina ke bikaka ti bantu yayi kukota, samu na kukuma ba-diacre mpe nionso yina mpe ba ke sala bisalu ya mutindu yina, na bakento zole to tatu na luzingu, mpe bima, beno ke na nsoni ve, longi? Beno ke na nsoni ya bima yina ve? Mpe beno ne ndima bamambeke yayi na ntangu bawu ke zinga na



pité, mpe ke kunwa makaya, mpe ke sala nionso, mpe ata mbala mosi ve ba ke zonzila yawu na estrade. Nsoni na beno! Mu—mu—mu ke sambila samu na beno, mpangi-bakala.

<sup>292</sup> Nzambi sakumuna beno. Matondo samu na mvibudulu ya beno samu na kukangila munu ntima. Ntangu yayi, mu ke kukiyufula . . .

<sup>293</sup> Nsemo ya nkokila me kwiza. Nsemo ya nkokila kele awa, samu na kuvutula na Ndinga.

<sup>294</sup> Ntangu yayi, na bayintu ya beno ya kukulumusa, bantima ya beno ya kukulumusa, beno kukiyufula kiuvu yayi, “Mu me fwanana na Ndinga yayi? Mu me sala yawu?”

<sup>295</sup> Kisambu ya munu kele, na estrade, “O Nzambi, katula bima nionso na munu yina kele ve mutindu mosi na Nge. O Nzambi, katula yawu na munu.” Beto kele awa na nsuka ya nzila.

<sup>296</sup> Mbote mingi, beno lenda vwanda ya kuvedila na kutelemisa maboko ya beno mpe kutuba, “Nzambi, katula na munu nyonso yina kele ve mutindu Nge. Sala munu, Mfumu, yidika munu mpe sala munu”? Mfumu sakumuna beno.

<sup>297</sup> Kana ya kele na muntu yina kele ya kusungama ve, mpe ti yandi kele nsumuki mpe ti yandi me kota awa na nkokila yayi, mpe me ndimaka Klisto ata fioti ve mutindu Mvulusi, to retrograde to kima mosi, mpe zola vutuka, ba me bokila nge na kukwisa telema awa na autel. Kana beno ke kwikila ti Nzambi ke kuwa bisambu ya munu samu na bambevo, mu ke kwikila ti Yandi ke kuwa munu. Mpe nge na munu kintwadi mutindu beto ke tula lukwikilu ya beto na zulu ya Munkayulu, Yesu Klisto, Mwana ya Nzambi, mpe ke sambila, mu ke kwikila ti Nzambi ke kuwa. Ba me bokila beno na kukwisa mpe kutelema samu na bisambu.

<sup>298</sup> Ntangu yayi, Tata ya beto ya Mazulu, beto ke pesa na Nge dibuundu yayi, mwa bampova yayi ya kuzengana yina me kuma yinda, Mfumu. Mpe bantu mingi me lembe mpe kukondwa ngolo mpe bawu me kwenda na yinzo, mpe mu banza bayankaka me kuwa fioti mbote ve, mpe, Mfumu, mu—mu lenda tuba ve nani kele na kati ya kivinga ntangu nionso. Mpe, na manima ya nionso, Tata, Yawu kele Ndinga ya Nge mpe Nge zaba ntima ya munu. Na yawu . . . mpe mu kele . . . Kyadi na munu kana mu sala yawu ve. Mpe mu—mu fwana sala yawu, Mfumu. Na yina mu ke sambila ntangu yayi ti bantu yina kele na lubakusu ya Ndinga ke bakula pwelele, mpe mu ke kwikila ti bayina Nge me bokila na Luzingu ke bakula, ti ya kele ve kima mosi na yinza kasi ntima ya kufuluka na zola ya Nzambi mpe Dibuundu ya Yandi yina mu ke dodokila bima yayi.

<sup>299</sup> Tata, na kutala konso diboko na kati awa vwandaka na zulu samu na nzengolo samu na kukatula kitini ya zulu yina kele ve na kisika ya yawu kuna. Nzambi, sadisa beto nionso. Mu me telema na bawu, Mfumu. Mu ke mosi ya bawu, mu ke vingila nkwizulu

ya kilumbu yina ya kiese ya Millenium ntangu disumu mpe nsoni ke bebisama kimakulu. Mpe, Tata, na yina beto kele na yinza yayi beto zaba ti beto ke zinga na bima yayi, beto ke sala bifu, beto ke sala disumu, beto ke na kutambula, mpe kasi beto zola ve kusala yawu. Mutindu Biblia ke tuba, “Benó zimbisa kikesa ve ntangu ba ke semba beno.” Kasi mu ke sambila, Tata, ti nsembolo ya Ndinga kuzenga munu kaka mutindu ya ke zenga bawu. Mpe mu ke sambila, Tata, ti bawu ke bakula yawu mutindu yina.

<sup>300</sup> Mu ke sambila ti Nge ke sakumuna bawu ntangu yayi. Mpe bika ti yayi, mutindu beto sambilaka na ntwala, Mfumu, na kuzabaka mpe kutalaka yina beto ke lomba, samu ti beto zola ve kulomba na mpamba, beto zola ve kulomba kima yina kele kaka bampova, samu ti beto ke na kuzonza na Nge.

<sup>301</sup> Mu ke lomba na Nge na kusakumuna mwa mpangi ya beto ya bakala awa yina me zibula kielo ya yandi samu na munu na kukota na nkokila yayi. Mu ke sambila ti Nge sakumuna dibuundu ya yandi mpe bika ti konso bamambeke ya yandi, Mfumu, kaka. . . Bika ti yayi kuvwanda mwinda ya nene, kisika makabu ya Nzambi ke na kutiamukaka mpe bima nionso ke tambula mbote mingi.

<sup>302</sup> Sakumuna konso longi yina me vwanda awa, bayinzo-Nzambi ya bawu. Mpe bika ti ya vwanda na kuningana mosi, to ya vwanda na muningu na kati ya yinti ya bambuma ya mûr, ti Mpeve ya Nzambi kuluta na Phoenix, mpe kunata mabuundu na kubundana mpe na—mpe na réveil ya nene, ti balongi lenda ve kulonga, samu na Nkembo ya Nzambi; kasi ntangu basantu ke vukana kintwadi na ntangu ya mbote na manima ya midi, samu na kudila mpe kusambila mpe kupesa kimbangi mpe bansangu, ya vwanda kaka kutiamuka ya kieleka ya Mpeve, ntangu mbanza ya muvimba ke bendama na kukwisa, samu na kuwa. Pesa yawu ntangu yayi.

<sup>303</sup> Belula bambevo na kati ya beto, Mfumu. Pesa bawu luvukulu ya Kinzambi, Tata, na Nkumbu ya Yesu Klisto.

<sup>304</sup> Ntangu yayi na bayintu ya beto ya kukulumusa, kana ya kele na muntu awa yina zola telama kaka pene-pene ya autel ntangu yayi, mpe na ntangu beto me kulumusa bayintu ya beto, mpe beto ke niunguta mwa mukunga mosi, nkunga mosi ya mbote, ya Nsangu ya mbote ya ntama. Mpe beto zola kuniunguta yawu. Mpe ntangu beto ke sala yawu, kana ya ke na muntu yina ke zola ti beto sambila samu na beno, samu na kuzwa nzingulu ya nene, samu na kuzwa Mpeve-Santu, to beno kele ya kuvuluka mpe me santisama ntete ve, to nionso yina, beto ke vwanda na kiese na kusala yawu na ntangu beto ke niunguta mwa nkunga yayi, *Mu Zola Yandi*. Mpe kana beno zola Yandi, beto zitisa Ndinga ya Yandi ntangu yayi.

Mu zola Yandi, mu zola Yandi  
 Samu Yandi zolaka munu ntete  
 Mpe futaka mpulusu ya munu  
 Na yinti ya Calvaire.

<sup>305</sup> Na yina ba ke na kwisa, mu ke zola ti mosi na mosi kubaka  
 kisika ya bawu awa ntangu yayi. Mbote mingi, mpangi-kento.

. . . zola Yandi, mu zola Yandi  
 Samu ti Yandi. . .

Beno kwisa ntangu yayi, pene-pene ya autel, beno yina zola  
 kwisa ntangu yayi.

. . . munu  
 Mpe futaka mpulusu ya munu  
 Na Calvaire. . .

<sup>306</sup> Samu na yinki bayankaka na kati ya beno bampangi ya  
 bakento yina kele na bansuki ya nkufi ke kwisa ve awa mpe  
 kupesa nsilulu na Nzambi? Beno zola ti mu tanga yawu samu na  
 beno na kati ya Biblia? Mbote mingi. Beno zola kwisa ve, samu na  
 kutuba, “Mfumu, mu ke zola kuvwanda ya kusungama na bima  
 nionso, mpe mu ke zola kubanda mbote. Mpe mu zola kukota na  
 nzila ya mbote mpe kuvwanda kuna. Mu ke pesa Nge nsilulu na  
 nkokila yayi, Mfumu. Ya ke yela ntangu yayi”?

<sup>307</sup> Biblia ke tuba ti ya kele nsoni samu na bakala na kuvwanda  
 na bansuki ya yinda, ya ke monana mutindu kento. Nzambi  
 salaka bangwisani zole, mosi na Adam mpe mosi na Eve. Yandi  
 lwatisaka bawu na mutindu ya kuswaswana. Bawu kele ya  
 kuswaswana, na mutindu nionso. Ba ke vwandaka kaka ya  
 kuswaswana. Ya kele na bangwisani zole kaka kuna na kati ya  
 Biblia. Mu ke zola kulonga na zulu ya bangwisani yina zole na  
 nkokila mosi, na ntangu mosi, mu ke talisa na beno yina kele  
 luswaswanu. Oh, la la, ya kele ya ngitukulu. Ya kele mpe na  
 bakiuvu ya beno na zulu ya makwela mpe kufwa makwela, kana  
 beno zabaka kaka kieleka na zulu ya yawu, ya zolaka sukisa  
 dyambu nyonso. Ya kele kieleka. Mbote mingi, dyaka ntangu  
 yayi, na yina beto ke vwanda kieleka ntangu yayi. Beno ke  
 kwiza, ve?

Mu zola Yandi. . .

Beno ke na nsatu ya Mpeve-Santu? Beno kwisa, beno  
 telema awa.

Samu Yandi zolaka munu ntete  
 Mpe. . .

Beno zola kutambula pene-pene na Yandi? Beno kwiza, sala  
 nsilulu, beno telama pene-pene ya Yandi mpe beno keba yawu.  
 Ya ke sala ata mbote ve na kusala nsilulu kaka kana beno ke  
 zitisa yawu.

Na. . .

Beno lenda kwiza sala nsilulu ya beno. Nzambi fwana fulusa yawu. Beno simba kaka nsilulu ya beno.

<sup>308</sup> Ntangu yayi mu ke yufula bampangi ya munu ya balongi kana beno zola kulumuka ntangu yayi awa, beno telama kaka pene-pene ya bantu yayi ya ntalu ntangu beto ke sambila kaka awa, beno tuba na mosi na mosi, beno yufula bawu yufula yina kele nsatu ya bawu ntangu yayi na yina beto kele awa.

<sup>309</sup> Muntu nyonso kuvwanda kaka na buzitu mutindu beno lenda vwanda. Ntangu yayi, Nzambi ke pesa beno lukumu, beno vwanda kaka na luzitu tii kuna ba ke sala kisambu yayi. Beno lenda kwisa kaka na ntangu yayi, na kati awa, pene-pene, kuna mpe na manima ya bantu yayi me telema awa samu na bisambu.

Na yinti ya Calvaire.

<sup>310</sup> Ntangu yayi diaka, na ntangu balongi ke vukana na balweka nionso zole.

Mu zola Yandi, mu . . .

Mu ke zolaka kumona yawu, milongi ya ba-organisation ya kuswaswana, bawu nionso me kuma mosi ntangu yayi; na nsi ya Menga.

Samu Yandi zolaka munu ntete  
Mpe futaka mpulusu ya munu  
Na yinti ya Calvaire. (Oh, la la!)

<sup>311</sup> Ntangu yayi beno pusana, bampangi, mbala mosi na muntu yina kele pene-pene ya beno, beno tentika diboko ya beno na zulu ya bawu mpe beno lomba bawu yina bawu zola na Nzambi. Yayi kele ntangu ya mbote? Beno zaba, ntangu mu ke mona yayi, beno tala awa, milongi ya mabuundu kuswaswana, ya kutelama kintwadi. Bampangi-bakento yina vwandaka na bambeto ya bambevo me telama, kuna, ba me kwenda. Lukumu na Mfumu. Beto ke vutula matondo mingi samu na yawu, bawu me telama na Nkumbu ya Mfumu.

<sup>312</sup> Ntangu yayi, bika ti nkonga ya bantu ntangu yayi, muntu nionso kukulumusa yintu ya beno. Mosi na mosi ya beno ntangu yayi, na kati ya ntima ya beno, beno tuba kaka na Nzambi mutindu beno ke tuba na munu; mutindu beno ke kwisa mpe ke tuba na munu, “Mpangi Branham, mu—mu . . .” Kana beno me sala kima ya yimbi, beno tuba, “Mu ke na kiadi, Mpangi Branham. Mu—mu salaka yayi, nge zola lemvo kila munu samu na yawu? Mu ke sala nsilulu na nge, Mpangi Branham, mu ke sala dyaka ve yina me swaswana na nge.” Ntangu yayi beno soba kaka nkumbu ya munu, katuka na munu, na Mfumu ya beno Yesu Klisto.

<sup>313</sup> Mpe kana beno ke na nsatu ya kubeluka ya nzutu, mutindu kana beno lenda kwisa tuba, “Mpangi Branham, mu—mu ke na mbongo ve, mu me kuzwa ve madia ya nkokila yayi, mpe, yinga, mu zaba ti kana nge vwandaka na dollar mosi nge zolaka pesa

yawu na munu.” Ntangu yayi, beno me mona, beno fwana tuba ve na Nzambi, “Kana Nge kele na ngolo ya kubeluka ya nzutu.” Yandi kele na yawu, beno me mona. Beno fwana tuba na munu, “Kana nge kele na yawu.” Kasi na Yandi beno fwana tuba ve, “Kana Nge ke na yawu.” Yandi ke na yawu! Beno me mona? Na yina beno ke tuba, mutindu, “Mpangi Branham, nge lenda pesa munu dollar mosi? Mu—mu—mu ke na nsatu ya kima ya kudya.” Na yina, ya kieleka mu zola sala yawu, beno zaba yawu. Kana mu ke na yawu mu ke pesa yawu na beno, konso ntangu yina. Mu ke vwanda na ntima mosi ya yimbi kana mu me sala yawu ve. Mpe kana munu, muntu ya yimbi, muntu ya masumu, zolaka vwanda na ntima ya mbote samu na beno, wapi mutindu samu na Nzambi?

<sup>314</sup> “Kana beno bantu ya yimbi zaba wapi mutindu kupesa makabu ya mbote, wapi mutindu Tata ya beno ya Mazulu ke pesa bawu Mpeve, bayina ke lombamba Yawu.” “Kana beno lombamba mbisi, Yandi ke pesa beno nyoka? Kana beno lombamba dimpa, Yandi ke pesa beno ditadi?” Ya kieleka ve!

<sup>315</sup> Na yina, kana beno ke lombamba Yandi mutindu yina, na lukwikilu, na kukwikilaka mutindu yina, beno ke kuzwa yawu na Yandi bambala mafuku na nswalu mingi kulutila beno ke kuzwa konso kima yina na munu. Mpe beno zaba ti mu ke sadisa beno, mu ke sala nionso mu lendaka sala. Bampangi yayi nionso ke sala yawu, beto ke basisa konso centime yina na posi ya beto samu na kusadisa beno. Beto ke sala nionso beto lenda sala. Kasi yayi kele kima yina beno fwana kwikila na lukwikilu.

<sup>316</sup> Ntangu yayi, beno ke kwikila ti beno ke kuzwa yawu na ntangu beto ke sambila, mpe beno ke sambila, mpe bantu ke sambila, mpe mu ke kwikila ti Nzambi ke kulumuka mpe ke zitisa bisambu ya beto. Mpe kaka na muniti yina beno ke kuwa ti beno ke na Yawu, ti Nzambi ke pesa mvutu na bisambu ya beno, na yina beno salaka ngwisani, “Mfumumu, mu salaka yimbi, mu ke sala yawu dyaka ve. Mu ke telemisa diboko ya munu, mu ke sila na Nge ti mu ke sala yawu ve,” Nzambi ke baka beno na ndinga ya beno. Mpe beno kwikila yawu kaka mutindu yina mpe nionso ke mana. Na yina beno telemisa kaka maboko ya beno mpe beno tonda Yandi, “Mfumumu, mu me sala nsilulu ya munu. Mpe mu zaba ti ya kele ya Nge, mpe Nge silaka na kupesa mvutu na yawu, mpe Nge lenda kubwa ve.”

<sup>317</sup> Tata ya Mazulu, beto, bisadi ya Nge, me telama pene-pene ya kimvuka yayi yina me kwisa na ntwala na nsatu ya balusakumunu ya Nge mpe bukebi ya Nge na ntangu yayi. Tata, bawu kele bayimpu ya lunungu ya Nsangu, na ntangu ya Nsemo ya nkokila. Mingi na kati ya bawu, Mfumumu, ke na kufunguna. Bayankaka na kati ya bawu kele na nsatu. Mu ke sambila, Nzambi, ti na Nkumbu ya Yesu ti Nge ke losa ve mosi ya bawu kukwenda, samu ti Nge ke zitisa Ndinga ya Nge. Mu ke na kubambuka na Nge Ndinga ya Nge, Mfumumu, mutindu Pierre

salaka mpe bilandi ntangu bawu sambilaka na Actes 4, bawu tubaka, “Mfumumu, bambuka Ndinga! Samu na yinki mimpani ke tomboka mpe mabanza ya mpamba-mpamba na kati ya bantu?”

<sup>318</sup> Ntangu yayi, Tata, beto ke nata Ndinga ya Nge. Nge tubaka, “Yandi yina ke kwikila na Munu ke na Luzingu ya kukonda nsuka. Yandi yina ke kwisa na Munu Mu ke tula yandi na nganda ve. Yandi yina ke kuwa Bandinga ya Munu mpe ke kwikila na Yandi yina fidisaka Munu kele na Luzingu ya Kukonda nsuka, mpe ke kwiza ve na Lufundusu kasi me luta lufwa na Luzingu.”

<sup>319</sup> Oh, beto talisa balombilu ya beto na Nzambi, mpe Yandi ke pesa beto mvutu. Ya kele ya kifuluka. . . “Yandi yina ke funguna masumu ya yandi ke kuzwa pardo. Yandi yina ke bumbaka disumu ya yandi ke kwenda na ntwala ve.” Mpe beto ke funguna bifu ya beto. Mu ke funguna bifu ya bantu. Mu ke fungula bifu ya munu mosi. Mu ke lomba mawa. Mu ke lomba kubeluka ya nzutu. Mu ke lomba lemvo. Mu ke lomba ti Nge ke mwangisa Mpeve-Santu, Mfumumu, na ntangu yayi na zulu ya bantu yayi ke vingila, ti baluzingu ya bawu ke soba na masini ya moule ya Nzambi, mpe ba ke yidika yawu na kifwanisu ya Mwana ya Nzambi, ti Mpeve yina me kindisaka Yandi, ke kota na nzutu ya bawu mpe ke sala bawu bana-babakala mpe bana-bakento ya Nzambi. Pesa yawu, Mfumumu.

<sup>320</sup> Beto ke kwikila ti Nge kele awa. Beto ke kwikila ti Nge ke zitisa Ndinga ya Nge. Beto ke kwikila ti Nge ke zitisa bangolo ya Ndinga. Ntangu yayi tinda balusakumunu yayi na zulu ya bantu yayi mutindu ba ke vingila Mvwandulu ya Nge kukwisa tala bawu awa na autel. Na Nkumbu ya Yesu.

<sup>321</sup> Ntangu yayi, kana beno ke kwikila, mpe beno ke kwikila ti beno me kuzwa yawu, beno telemisa diboko ya beno na Nzambi. Kana beno ndima yawu mutindu kisambu ya lukwikilu mpe nsilulu ya beno mutindu beno ke baluka ntangu yayi na Nzambi, beno telemisa maboko ya beno.

<sup>322</sup> Mpe bika ti bantu kutelama. Muntu nionso, beno telema, yina ke zola sala nsilulu na Nzambi, ntangu yayi beno tuba, “Mu ke kwikila Yawu. Mu ke ndima Yawu. Mu ke kwikila Yawu.”

<sup>323</sup> Ntangu yayi beno telemisa maboko ya beno mpe beno pesa Yandi lukumu mpe nionso me mana. Nkembo na Nzambi! Matondo na Nge, Mfumumu Yesu, samu na mambote ya Nge mpe mawa ya Nge, mpe samu na nionso yina Nge me sala samu na beto, Mfumumu. Beto ke pesa Nge lukumu na nzila ya Yesu Klisto.



*MUNATI-NSANGU YA NKOKILA* KNG63-0116

(The Evening Messenger)

Nsangu yayi ya Mpangi William Marrion Branham, kulongamaka na Kingelesi, na Kilumbu ya tatu na nkokila, na kilumbu ya 16 ya Ngonda ya ntete, na mvula 1963, na Pentecostal Church Of God na Mesa, na Arizona, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)